

JPWA134MIS

3

ఎ. ఎ. గ్రో మి కో

ఎ. ఎ. గ్రె చ్ కో

యం. వి. కె ల్డి ష్

ప్ర స ం గా లు

2039/2  
243

సోవియట్ కమ్యూనిస్టు పార్టీ 24 వ మహాసభలో చేసినవి



2

---

# SOVIET SAMEEKSHA (Telugu)

---

Vol. 5, No. 19  
Apr. 27, 1971

## SPEECHES

by

A. A. GROMYKO

A. A. GRECHKO

M. V. KELDYSH

At

*The 24th CPSU Congress*

---

సంపాదకుడు: వి. ఆర్. కుల్లంద

మేనేజింగ్ సంపాదకుడు : వై. యల్. ఖోలోవ్

కళాకారుడు : ఇ. తలనోవ్

---

9 భారతీయ భాషల్లో  
వెలువడే పత్రిక

ఇందలి వ్యాసాలను పునర్ముద్రించే వారు  
మూలాన్ని పేర్కొంటే సంతోషిస్తాము



---

మద్రాసులోని సోవియట్ దేశ కాన్సలేట్ జనరల్ కార్యాలయ సమాచారశాఖ  
(44, త్యాగరాయ రోడ్, మద్రాసు-17) తరపున ఎ. ఎ. ఫిలిపెంకోచే  
శ్రీవేంకటేశ్వరాప్రింటర్స్, మద్రాసు-21లో ముద్రింపబడి ప్రచురింపబడినది.

# 3

వి ష య నూ చి క

ఎ. ఎ. గ్రోమికో ప్రనంగం	5
ఎ. ఎ. గ్రెచ్కో ప్రనంగం	17
యం. వి. కెల్డిష్ ప్రనంగం	27

4


L

1



## ఎ. ఎ. గ్రోమికో ప్రసంగం

ఆంధ్ర ప్రదేశ్ సామాజిక వ్యవస్థాపక కమిటీ



ఎ. ఎ. గ్రోమికో

సోవియట్ విదేశాంగ మంత్రి

కామ్రేడ్స్, మన పార్టీ కేంద్రకమిటీ ప్రధాన కార్యదర్శి కామ్రేడ్ యల్. ఐ. బ్రెజ్నెవ్ సమర్పించిన సోవియట్ కమ్యూనిస్టుపార్టీ కేంద్రకమిటీ నివేదికలో, గత ఐదేళ్ళలోనూ సోవియట్ ప్రజలు సాధించిన విజయాలు అతి శక్తివంతంగా ప్రతిబింబిత మయ్యాయి. కమ్యూనిస్టునిర్మాణానికి సంబంధించిన అంతరంగిక సమస్యలనూ, ప్రస్తుత అంతర్జాతీయ పరిస్థితికి సంబంధించిన సమస్యలనూ ఈ నివేదిక మార్క్సిస్టు-లెనినిస్టు దృక్పథంతో, ప్రగాఢంగా వివేచన చేస్తూంది. పార్టీ విధానానికి సంబంధించిన సూత్రాలను యిది వివరిస్తూంది; వాటికి సైద్ధాంతిక ఆధారాలను సమకూర్చుతూంది. దేశంలో మన ప్రణాళికలను పూర్తి చేసే క్రమంలో పార్టీ, దేశమూ సంపాదించిన అనుభవ సంపదనూ, సోవియట్ కమ్యూనిస్టు పార్టీ 23 వ మహాసభ అనంతరం వచ్చిన ప్రపంచ పరిణామాలనూ ఈ సూత్రాలు దృష్టిలోకి తీసుకుంటున్నాయి.

కామ్రేడ్ యల్. ఐ. బ్రెజ్నెవ్ నివేదికలో, పూసల్లో దారంలాగా ఉన్న మౌలిక అంశం మరొకటుంది. ఇది కొట్టవచ్చినట్లు కనిపిస్తుంది. మనం సరియైన మార్గంలో ఉన్నామన్న విశ్వాసమూ, విజ్ఞతతో కూడి, గట్టి ఆధారాలు కలిగివున్న ఆశాభావమూ ఈ అంశం. మన ప్రజల, మన సామాజిక వ్యవస్థ ఆశాభావాన్ని, తక్షణ, సుదూర భవిష్యత్తు విష



యాన్ని గురించిన మన అభిప్రాయాల్లోని ఆశాభావాన్ని యిది వ్యక్తపరుస్తుంది. ఇది మొత్తంగా మన మహాసభకు, ఈ మహాసభ జరుగుతున్న వాతావరణానికి కూడా వర్తిస్తుంది.

కార్మికవర్గమూ, సమిష్టి వ్యవసాయక్షేత్ర రైతాంగమూ, మేధావులూ, తమ శ్రమ ద్వారా మన మాతృదేశ శక్తిని మరింత పెంచారు. దేశం యొక్క శాంతికి, భద్రతకూ ఈనాడు మనుపటికన్నా నమ్మకమైన రక్షణ లున్నాయి. ఈ విషయం మనకూ, మన మిత్రులకూ తెలుసు; మక శత్రువులకు కూడా యిది తెలుసు. అంతర్జాతీయ రంగంలో సోవియట్ యూనియన్ స్థానం మరింత బలంగా వుంది, మన విదేశాంగ విధానం ప్రతిష్ఠ మరింత పెరిగింది. ఈ నివేదిక సోవియట్ పార్టీ తరపున, యావద్దేశం తరపున ఈ విషయాన్ని ప్రపంచాని కంతటికీ చాటి చెబుతుంది; సోవియట్ ప్రజలు యిందుకు గర్వపడుతున్నారు.

సోషలిస్టు దేశాల కుటుంబాన్ని పటిష్ఠం చేయడంలోనూ, ఈ కుటుంబ సభ్యదేశాల రాజకీయ, ఆర్థిక, రక్షణ సంబంధాలను మరింత ప్రగాఢం చేయడంలోనూ కొత్త సత్ఫలితాలను సాధించడం జరిగింది. ప్రపంచ సోషలిస్టు వ్యవస్థలోని దేశాలమధ్య సన్నిహితమూ, బహుముఖమూ అయిన సహకారం మరింత బలపడుతుంది; కొత్త అనుభవ సంపదను గడిస్తూంది. ఈ మహాసభలో అతిథులుగా పాల్గొంటూన్న సోదర పార్టీల నాయకులు ఈ విషయాన్ని ఇక్కడ గట్టిగానూ, విశ్వసనీయంగానూ తెలిపారు.

శాంతిని సాధించి, యుద్ధాన్ని నివారించే కృషిలో సోదర సోషలిస్టు దేశాలు నిర్వహించిన పాత్రను ఈ నివేదిక చక్కగానూ, సముచితంగానూ వివరిస్తుంది; ఏలాంటి దురాక్రమణదారుకైనా సరే ఈ దేశాలు నమ్మకమైన అడ్డుకట్టగా ఎల్లప్పుడూ వున్నాయి. ఇకముందూ వుంటాయి. ఈలోగా వార్షిక సందీ దేశాల సరిహద్దుల దృఢత్వాన్ని ఏదో ఒక విధంగా పరీక్షించజూచిన ప్రతి ఒక్కరికీ, సోషలిస్టు దేశాలు, ఈ సరిహద్దులనూ, తమ సోషలిస్టు వ్యవస్థనూ కాపాడుకోవటం విషయంలో చాలా తీవ్రమైన వైఖరిని అవలంబిస్తున్నాయన్న సంగతి సుస్పష్టమైంది.

ప్రపంచంలోని యితర దేశాలను దురాక్రమణ నుండి కాపాడడంలో సోషలిస్టు దేశాలు చేసిన సేవ గురించి యిప్పుడు చెప్పాలి.

దురాక్రమణకు గురియైనవారిని కాపాడేందుకు మన దేశం, తన మిత్రదేశాలతో కలిసి పదే పదే తీసుకున్న చర్యలను ఆసియా, మధ్యప్రాచ్య, ఆఫ్రికా, దక్షిణ అమెరికా దేశాల ప్రజల స్మృతిపథంలో నుంచి ఎవ్వరూ తుడిచివేయ జాలరు. మన విధానాన్నీ, శాంతిని రక్షించడం విషయంలో మన దృఢదీక్షనూ పూర్తిగా నమ్ముకోవచ్చునని, ఈ దేశాల ప్రజలకు, స్వానుభవాన్నిబట్టి బాగా తెలుసును.

మన పొరుగు దేశాల్లో ఎక్కువ భాగంతోనూ, మొత్తంమీద ప్రపంచంలోని అధిక



సంఖ్యాక దేశాలతోనూ మన వ్యవహారాలు బాగున్నాయి. మన విదేశాంగ విధానంలో యిది మనకు అమూల్యమైన, గొప్ప బలం.

ప్రపంచంలోని మన కార్యకలాపాల విస్తృతిని ఈ దిగువ అంకెలు సూచించ గలవు. రాజకీయ రంగంలో సోవియట్ దేశ ప్రయోజనాలకు విదేశాల్లో ప్రాతినిధ్యం వహిస్తూ మనకిప్పుడు 144 రాయబార, కాన్సులేట్ కార్యాలయాలున్నాయి. 400లకు పైగా అంతర్జాతీయ సంస్థల కృషిలో సోవియట్ యూనియన్ పాల్గొంటుంది. మన దేశం సంతకం చేసిన అంతర్జాతీయ సंधులు, ఒప్పందాలూ 7000 కు పైగా అమలు జరుగు తున్నాయి.

ఈనాడు ఏమాత్రం ప్రాముఖ్యం ఉన్నదైనా సరే సోవియట్ యూనియన్ తో నిమిత్తం లేకుండా గానీ, సోవియట్ యూనియన్ని కాదని గానీ జరగడానికి వీలులేదు. నిజానికి, యిటువంటి విషయాలను నిర్ణయించడంలో సోవియట్ యూనియన్ని లెక్కలోకి తీసుకోనక్కర లేదని ఈనాడు ఎవరైనా అంటే, అతనిని పిచ్చివాని కింద జమ కడతారు. పై పెచ్చు పటిష్టమైన శాంతి, యూరప్ భద్రత, ఆయుధ పోటీని తుదముట్టించడం, వలస విధానానికి వ్యతిరేకంగా చర్యలు తీసుకోవడం, మొదలైన అనేక విషయాలను గురించి మనం చేసిన ప్రతిపాదనలపైనే యిప్పుడు రాజకీయ వాదోపవాదులూ, చర్చలూ ముఖ్యంగా సాగుతున్నాయి. ఈ సమస్యలకు అవసరమైన పరిష్కారాలను కనిపెట్టేందుకు తోడ్పడు తున్నది యీ ప్రతిపాదనలే. ఈ విషయాన్ని మన రాజకీయ, సైద్ధాంతిక ప్రత్యర్థులతో సహా అందరూ ఒప్పుకుంటున్నారు.

సోవియట్ విదేశాంగ విధానాన్ని యింత ఆకర్షవంతం చేస్తున్నది ఏమిటి? ఈ విధానం వెనుక ఉన్న శక్తి మాత్రమే కాదది. మరికొన్ని దేశాలకు గల ఆర్థిక, తదితర శక్తి స్తోమతలు తక్కువ పరిమాణం కలవేమీ కాదన్న విషయం అందరికీ తెలిసినదే. చరిత్రలోకెల్లా అత్యంత శాంతికాముకమైన మన సామాజిక వ్యవస్థ యొక్క స్వభావాన్ని మన విధానం వ్యక్తపరుస్తూ ఉండడమే ముఖ్య కారణం.

సామ్రాజ్యవాద విదేశాంగ విధానాన్ని ఘనంగా ప్రస్తుతించే గ్రంథాలు అమెరికాలో లక్షల కొలదిగా వెలువడుతున్నాయి. దీనికి తోడు యిదే ధోరణిలో, దాదాపు ప్రతిరోజూ అధికార, అసాధికార ప్రకటనలు వెలువడుతున్నాయి; వార్తా పత్రికలూ, తదితర పత్రి కలూ యిదే విషయంతో నిండిపోతున్నాయి. గందరగోళ పరచడానికి ఉద్దేశించిన యీ కట్టుకథలతో సామాన్య మానవుని చెవులు గింగుర్లెత్తి పోతున్నాయి. కాని, ఇందులో ఒక తీవ్రమైన లోపం వుంది. ఇదంతా కూడా అసత్యాలను ఆధారం చేసికొని అల్లినదే. ఎందువల్లనంటే, దీనంతటి వెనుకా, దురాక్రమణ విధానాన్ని అనుసరిస్తున్న వారి ఖచ్చిత మైన వర్గ లక్ష్యాలు వున్నాయి. వియత్నాం నుండి అమెరికా తన సేనలను ఉపసంహరించు కోవాలనుకుంటున్నదని ప్రకటించి అమెరికా ప్రభుత్వం, ఆ వెనువెంటనే కాంబోడియా,



లావోస్‌లపై కూడా దురాక్రమణకు ఒడిగట్టినప్పుడు దాని నేమనాలి? ఈ విధానంపై ఎటువంటి రంగును పులిమినప్పటికీ అసత్యాలు సత్యాలుగానూ, దురాక్రమణదారులు శాంతి నిర్మాతలుగానూ, చెలామణీ కావడం ఎన్నటికీ సాధ్యం కాదు.

ఇటువంటి ఉదాహరణలను ఎన్నైనా చెప్పవచ్చు.

మన విధానానికి ఉన్న బలం దాని సత్య సందేహం. ఈ మహాసభకు సమర్పించిన సోవియట్ కమ్యూనిస్టు పార్టీ కేంద్రకమిటీ నివేదికను గురించిన వార్తలు ప్రపంచం నలుమూలలకూ, రాజధానులకూ శరవేగంతో అందడానికి కారణం యిదే. ఈ నివేదికను అసాధారణమైన ప్రాముఖ్యం గల విషయంగా ఎంతో ఆసక్తితో స్వీకరించారు. ఈ సంగతి మన కప్పుడే తెలుసు. ఈ పత్రం నుండి, మొత్తం మహాసభ కార్యకలాపాల నుండి ఆయా ప్రభుత్వాలూ, రాజ్యాంగ వ్యవహారాలూ, జనాభాల భాగాలూ తమ తమ నిర్ధారణలు చేసుకుంటున్నారు. శాంతికాముకులు మనలను ప్రశంసిస్తున్నారు. అదే సమయంలో, అంతర్జాతీయ వ్యవహారాల్లో యిందుకు భిన్నమైన విధానాన్ని అనుసరిస్తున్నవారికి కొత్త భయాందోళనలు కలిగాయి. వీరి ఆందోళనలను గురించి పట్టించుకోవలసిన పని మనకు లేదు.

విప్లవకర స్వభావం, శాంతిని నికరంగా బలపరచడం, సోవియట్ దేశ ప్రయోజనాలను అచంచలంగా రక్షించడం, నిజమైన అంతర్జాతీయత—ఇవన్నీ, మన తేజ విదేశాంగ విధానంలో ఒక్కటిగా ఎల్లప్పుడూ పెనవేసుకొని వున్నాయి. సోవియట్ విదేశాంగ విధానం నిజాయితీ గలది, సూచనాదీ. దీని లక్ష్యాలూ యింతే.

సోవియట్ రిపబ్లిక్ అవతరించిన నాడే శాంతి నినాదం దాని పతాకంపై లిఖితమైంది. ఈనాడు మన దేశం అదే మార్గాన పురోగమిస్తుంది. ప్రతి సంవత్సరమూ, ప్రతి రోజూ అని కూడా చెప్పవచ్చు, ఇది ప్రపంచమంతటా కొత్త మిత్రులను అధికాధికంగా సమకూర్చుకుంటుంది. సుదూరాన, ఉదాహరణకు ఆఫ్రికాలో, ప్రపంచ పటంలో ఏదేశం ఎక్కడ ఉన్నదో కూడా చెప్పలేని (వలసవాదులు అతనికి ఆ విషయాలు నేర్పడలుచుకోలేదు) వ్యక్తికి కూడా, జాతి అసమానతలనూ, దురాక్రమణ యుద్ధాలనూ ఈసడించే దేశం, అన్ని జాతుల స్వాతంత్ర్యాన్ని కోరే దేశం ప్రపంచంలో ఒకటి ఉన్నదని తెలుసు అంటే, అందులో ఆశ్చర్య మేమీ లేదు. ఆ దేశం సోవియట్ యూనియన్.

ప్రపంచంలో ఏ దేశ భూభాగాన్నీ కోరే ఉద్దేశం గానీ, ఎవరి న్యాయమైన హక్కులకూ, ప్రయోజనాలకూ భంగం కలిగించే ఉద్దేశంగానీ మనకు లేవు. అయితే, మన దేశం పట్ల కూడా యిదే వైఖరిని అవలంబించాలని మనం గట్టిగా కోరుతున్నాము.

పరిష్కరించుకోవలసిన విషయాలపై ఒప్పందాలు చేసుకోడానికి నిజంగా సిద్ధంగా ఉన్నవా రెవరైనా సరే, సోవియట్ యూనియన్ నిజమైన, బాధ్యతాయుతమైన భాగస్వామి అని గ్రహించగలరు. అయితే, మన ప్రయోజనాలకూ, భద్రతకూ, మన మిత్ర రాజ్యాల, బంధు దేశాల ప్రయోజనాలకూ, భద్రతకూ భంగం కలిగించ జూచే వా రెవరైనా సరే,



అటువంటి విధానానికి భవిష్యత్తు లేదు అని, ప్రతి ఒక్కసారీ స్వానుభవంపై తెలుసుకోగలరు. అంతర్జాతీయ పరిణామాల ముఖ్య పోకడలను గ్రహించడమూ, సరిగ్గా సూచించడమూ, జరుగుతున్న వాటి వర్గ తాత్పర్యాన్ని గ్రహించడమూ, ఈనాటి జటిలమైన పరిస్థితిలో మనకు అతి ముఖ్యం. “వర్గ సంబంధాలనూ, ప్రతి ఒక్క చారిత్రక పరిస్థితి యొక్క ప్రత్యేక నిర్దిష్ట పరిస్థితులనూ, ఖచ్చితంగానూ, భౌతికంగా రుజువు చేయగల విధంగానూ వివేచన చేయడం మార్క్సిజానికి అవసరం. బోల్షెవిక్కులమైన మనం ఈ అవసరాన్ని తీర్చడానికి ఎల్లప్పుడూ ప్రయత్నించాము. విధానానికి శాస్త్రీయ ఆధారాన్ని సమకూర్చేందుకు యిది తప్పనిసరిగా అవసరము” అని వి. ఐ. లెనిన్ బోధించారు. (వి. ఐ. లెనిన్, కలెక్టెడ్ వర్క్స్, సం. 24, పుట. 43, మార్చో 1964.)

లెనిన్ యొక్క ఈ సూత్రీకరణను అనుసరించి, సోషలిజాన్ని, కమ్యూనిజాన్ని నిర్మించేందుకు అత్యనుకూలమైన పరిస్థితులను కల్పించే కర్తవ్యాన్ని, మరో ప్రపంచ యుద్ధాన్ని నివారించే కర్తవ్యాన్ని పార్టీ సోవియట్ విదేశాంగ విధానానికి నిర్దేశించింది. ఈ విదేశాంగ విధానం కృషి అంతా ఈ కర్తవ్యాలను పూర్తి చేయడంపై ని కేంద్రీకృతమై వుంది.

సామ్రాజ్యవాదుల బెదరింపులకు భయపడడమూ, ఉగ్ర విప్లవవాద పద ప్రయోగాలకు పూనుకోవడమూ, ఈ రెండూ కూడా మనకు ఒకే మోస్తరుగా విరుద్ధమైనవి. ఎందువల్లనంటే సోషలిస్టు దేశాలకూ, అంతర్జాతీయ కార్మికోద్యమానికీ, సకల పురోగామి శక్తులకూ గల శక్తి స్తోమతులను తక్కువ అంచనా వేయడం ఈ రెండు ధోరణుల లోనూ కనబడుతుంది. ఒక్క మాటలో చెప్పాలంటే పిరికితనమూ, లేదా సామ్రాజ్యవాదంతో తలపడేటప్పుడు ఆవేశాలను అదుపులో పెట్టుకోలేక పోవడమూ, అదే విధంగా ఆడంబరత్వమూ, పోస్టర్ల లోని నినాదాలవంటి ఉగ్ర విప్లవాదమూ మార్క్సిజం-లెనినిజం ఎంతమాత్రమూ కాదు; వీటిని మన పార్టీ పూర్తిగా నిరాకరిస్తుంది.

ప్రపంచ వ్యవహారాల్లో తాము అనుసరిస్తున్న విధానాన్ని కప్పిపుచ్చుకొనేందుకు అమెరికా, సైనిక దురాక్రమణ కూటములలోని దాని మిత్రదేశాలు కొన్నీ, రకరకాల కుతంత్రాలకు ఒడిగడుతున్నాయి. అదేసమయంలో సోవియట్ విదేశాంగ విధానం మీద అభాండాలు మోపడానికీ, ఆ విధానం స్వభావాన్నీ, లక్ష్యాలనూ వక్రీకరించడానికీ అవి ప్రయత్నిస్తున్నాయి. వాస్తవాలను తలక్రిందులు చేయడానికి అమెరికా అధికార, అనధికార ప్రచార యంత్రాంగం అహోరాత్రులూ కృషి చేస్తూంది. ఇందుకోసం అమెరికాలో ఎంత వెచ్చించడానికైనా వెనుకాడడం లేదు. ఇందుకు ఒడిగడుతున్నవారు, వాస్తవంగా జరిగిన విషయాలను దేశదేశాల ప్రజల స్మృతిపథంలో నుంచి తుడిచివేయాలనుకుంటున్నారు.

ఇందుకు కొన్ని వుదాహరణలు.



యూరప్ లో సుస్థిరశాంతిని నెలకొల్పేందుకు, దురాక్రమణను శాశ్వతంగా, కూకటి వ్రేళ్ళతో పెకలించి వేసేందుకు యుద్ధకాలపు మిత్రదేశాలైన అగ్రరాజ్యాలు చేసిన కీలక నిర్ణయం ఏమిటి? ఇది, హిట్లర్ జర్మనీని ఓడించిన వెనువెంటనే తీసుకొన్న పోట్స్ డామ్ నిర్ణయం. కాని, పోట్స్ డామ్ నిర్ణయం ప్రాతిపదికపై ఉమ్మడి భద్రతకూ, సోవియట్ యూనియన్ తో సహకారానికి బదులుగా పశ్చిమ రాజ్యాలు, సైనిక కూటముల కింద విభజనను యూరప్ కు తెచ్చి పెట్టాయి, యూరప్ లో ఉద్రిక్తతలను తీవ్రం చేసే విధానాన్ని చేపట్టాయి.

1954, 1962 జెనీవా ఒప్పందాలు, ఇండోచైనాలో శాంతిని పెంపొందించేందుకు, వియత్నాం, కాంబోడియా, లావోస్ దేశాల ప్రజల స్వాతంత్ర్యానికి హామీ కలిగించేందుకు ఉద్దేశించినవి, ఈ ఒప్పందాలను రూపొందించడంలో అమెరికా పాల్గొన్నది. వాటిని ఆమోదించింది. కాని, అక్కడ దురాక్రమణను ప్రారంభించినప్పుడు అమెరికా ప్రభుత్వ విధాన నిర్ణేతలకు ఈ విషయం ఏమీ యిబ్బందికరం కాలేదు. అక్కడ వారు ప్రారంభించినది, రెండవ ప్రపంచ యుద్ధానంతరం జరిగిన వాటిలోకెల్లా అతి ప్రమాదకరమూ, అత్యధిక రక్తపాతంతో కూడిన సాయుధ సంఘర్షణ.

అమెరికా ప్రత్యక్ష అండదండలే లేకపోయినట్లయితే ఇజ్రాయీల్ తన పొరుగు అరబ్బు దేశాలపై ఒడిగట్టిన దురాక్రమణ వెనువెంటనే నీళ్ళు గారిపోయి వుండేది; నిజాని కది ప్రారంభమయి వుండకనే పోయేది. ఈ అండదండలే లేకపోయినట్లయితే, ఆక్రమిత అరబ్బు భూభాగాలను ఖాళీ చేయాలని ఐ. రా. స. చేసిన నిర్ణయాన్ని బాహాటంగా ధిక్కరించగల సాహసం ఇజ్రాయీల్ ఉగ్రవాదులకు ఉండకపోయేది.

ఈ ఘటన లన్నింటిని గురించి వేరే వ్యాఖ్యానించ వలసిన అవసరం లేదు. చరిత్ర సత్యం ఎవరిపక్షాన ఉన్నదో యివి నిరూపిస్తున్నాయి—అందుకు ఎక్కువ కాలం పట్టవచ్చు, లేదా తక్కువకాలం పట్టవచ్చు. మన విధానాన్ని రూపొందించేటప్పుడు, శాంతి ప్రయోజనాలకు విరుద్ధమైన విధానాన్ని అంతర్జాతీయ వ్యవహారాల్లో అనుసరించేవారు పూనుకొనే కుతంత్రాలూ, నక్కజిత్తులతో సహా వీటన్నిటినీ మనం దృష్టిలోకి తీసుకోవాలి.

సైద్ధాంతిక పోరాటానికి (ఇది పూర్తి ఉద్యతతో సాగుతూంది; ఇందులో శాంతికి గాని, పోరాట విరమణకు గానీ తావు లేదు), తెనిగిస్తు శాంతియుత సహజీవన సూత్రాల ప్రాతిపదికపై పెట్టుబడిదారీ దేశాలతో నిర్మించుకున్న మన అంతర్జాతీయ సంబంధాలకూ మధ్య మన పార్టీ స్పష్టమైన వ్యత్యాసాన్ని పాటిస్తుంది. అన్ని అంతర్జాతీయ వివాదాలనూ సంప్రదింపులద్వారా, శాంతియుత పద్ధతులలో పరిష్కరించు కోవాలని సోవియట్ యూనియనూ, దాని మిత్రదేశాలూ ప్రతిపాదిస్తున్నాయి. మన మట్టుకు మనం అటువంటి పరిష్కారాలను అన్వేషించేందుకై మన సర్వశక్తులూ కృషి చేస్తున్నాము. ఇందుకు యిదొక్కటే వాస్తవిక దృష్టితో కూడిన పద్ధతి. మన పార్టీకి, సోవియట్ కమ్యూనిస్టుపార్టీ



కేంద్ర కమిటీకి, పొలిట్ బ్యూరోకి, సోవియట్ ప్రభుత్వానికి ఈ పద్ధతి ఎప్పుడూ అందు బాటులోనే వుంది.

విదేశాంగ విధాన రంగంలో పొలిట్ బ్యూరో సాధించిన కృషిని మాత్రమే తీసు కుని చూస్తే, తన నెదుర్కొంటూన్న జటిలమైన కర్తవ్యాలను నిర్వహించేందుకు ఈ సారథ్య సంస్థకు అపారమైన శక్తి, అనుభవమూ అవసరం. ఈ విషయాన్ని పార్టీ యొక్క ఈ అత్యున్నత వేదికపై స్పష్టంగా చెప్పవలసి వుంది. ఇవి దాని కున్నాయి.

పై పెచ్చు యిది క్రమబద్ధంగానూ, నిరంతరంగానూ పని చేయవలసిన సంస్థ. ఇది ఆ విధంగానే పని చేస్తుంది. ఇంతకూ అంతర్జాతీయ పరిస్థితి చేతులు ముడుచుకు కూర్చోదు; అందరూ చేస్తున్నట్లు అది. బాగా వేడెక్కిపోయి ఉన్నా సరే, ఒక నెల రోజులు, లేదా కనీసం ఒక్క రోజైనా సెలవు తీసుకోదు. అందుచేత దేశం యొక్క పరమ ప్రయోజనాలను, దాని భద్రతా ప్రయోజనాలనూ, మొత్తం సోషలిస్టు దేశాల ప్రయోజనాలనూ సముచితంగా కాపాడేందుకు, సర్వశక్తులనూ సంఘటిత పరచడం అనేది ఎంత బృహత్కర్తవ్యమో స్పష్టమవుతుంది. వెంట వెంటనే, దూరదృష్టితో నిర్ణయాలు చేయడం కోసం పొలిట్ బ్యూరో, విదేశాంగ విధాన వ్యవహారాలను ప్రతిరోజూ రోతుగా పరిశీలిస్తునే వుంది.

చాలాసార్లు విదేశాంగ విధాన వ్యవహారాలను చర్చించిన విస్తృత సమావేశాల్లో, విదేశాంగ రంగంలో పొలిట్ బ్యూరో సాధించిన కృషిని కేంద్రకమిటీ ఎల్లప్పుడూ ఆమోదించింది. అంతా సరిగానూ, చక్కగానూ జరుగుతూ ఉన్నదన్న దృఢ విశ్వాసంతో కూడిన వాతావరణం ఈ విస్తృత సమావేశాల్లో ఎల్లప్పుడూ కనిపించింది. అంటే అర్థం, సోవియట్ కమ్యూనిస్టుపార్టీ 23 వ మహాసభ నిర్ణయాలను సముచితంగా, నికరంగా, బాధ్యతతో అమలు జరపడం జరిగిందన్న మాట.

అంతర్జాతీయ రంగంలో సోవియట్ ప్రభుత్వ చర్య లన్నిటిలోనూ, సోవియట్ యూనియన్ సుప్రీమ్ సోవియట్ పరిధిలో తీసుకున్న చర్యలు ఒక గొప్ప బాధ్యతా యుతమైన స్థానాన్ని అలంకరిస్తున్నాయి. ఇది విదేశాంగ విధానంలో ఒక విలువైన, సమర్థవంతమైన పంథా. విదేశాంగ విధానానికి సంబంధించిన ముఖ్యాంశాలపై సోవియట్ యూనియన్ సుప్రీమ్ సోవియట్ యొక్క విజ్ఞాపనలూ, ప్రకటనలూ (ఇవి ఎప్పుడూ కూడా విస్తృతమైన అంతర్జాతీయ పర్యవసానాలకు దారి తీస్తున్నాయి), సుప్రీమ్ సోవియట్ అధ్యక్షవర్గం యొక్క బహుముఖ కార్యకలాపాలూ, దాని విదేశాంగ విధాన ఉపసంఘాల యొక్క, పార్లమెంటరీ గ్రూపు యొక్క కృషి, సముచిత ప్రతినిధి వర్గాల రాకపోకలు, చర్చలు—ఇవన్నీ కూడా అంతర్జాతీయ రంగంలో మన దేశం యొక్క కార్యకలాపాలకు ఎంతో పుష్టి నిస్తున్నాయి, శాంతి ఆశయానికి సేవ చేస్తున్నాయి. కేంద్ర కమిటీ, పొలిట్ బ్యూరో ఆమోదించిన పంథా ననుసరించి సోవియట్ ప్రభుత్వం, అంటే



సోవియట్ మంత్రిమండలి, అనుదినం విదేశాంగ వ్యవహారాల పట్ల శ్రద్ధ వహిస్తూంది. ఈ కృషి రాజకీయాలను మాత్రమే కాకుండా, ఇతర దేశాలతో ఆర్థిక సంబంధాలూ, వర్తకం, శాస్త్ర, సాంకేతిక సహకారం, సాంస్కృతిక సంబంధాల రంగాలకు చెందిన విస్తృతమైన ముఖ్య విషయాలను కూడా ప్రాభావితం చేస్తూంది. మన దేశం యొక్క బాధ్యతాయుత ప్రతినిధులు, ప్రవీణులు మొదలైనవారు చాలామంది యిందులో వ్యక్తిగతంగా పాల్గొనడం అవసర మవుతుంది. ప్రపంచంలో వందకు పైగా దేశాలతో మన ప్రభుత్వ ప్రతినిధులు నిరంతరం వ్యవహరిస్తున్నారనీ, తమ దైనందిన కార్యాచరణల్లో వారు మన విధానాన్ని, కేంద్రం ఆదేశాలు అని పేర్కొనడానికి మనం అలవాటు పడినవాటిని ప్రతిబింబింప జేస్తున్నారని చెప్పవచ్చు. ఈ కేంద్రానికి వెన్నెముక పార్టీ యొక్క సంకల్పం. పార్టీ మహాసభలు ఆమోదించిన నిర్ణయాల్లో, ఈ సంకల్పం ప్రధానంగా ప్రతిబింబిత మవు తుంది.

సర్వ సాధారణంగా, కేంద్రకమిటీ సభ్యులు, సోవియట్ ప్రభుత్వం, సోవియట్ యూనియన్ సుప్రీం సోవియట్ సభ్యులతో సహా వేలకొలది వ్యక్తులు, మనదేశ విదేశాంగ విధాన రంగంలో తీసుకొనే జటిలమైన, బాధ్యతాయుతమైన చర్య లన్నిటిలోనూ, ఏదో ఒక విధంగా ప్రత్యక్షంగా పాల్గొంటున్నారు. అపారమైన విస్తృతీ, ప్రాధాన్యమూ గల ఈ కృషిలో మన పార్టీ యొక్క, ప్రభుత్వం యొక్క నాయకులు అగ్రభాగాన ఉండడం హేతుబద్ధమే.

పార్టీకి, ప్రభుత్వానికి సహాయక శక్తిగా కూడా సోవియట్ దౌత్య రంగం, తన ధర్మాన్ని నిర్వర్తిస్తూంది. మన దౌత్య ప్రతినిధుల మహాసైన్యం అని చెప్పబోయాను. కాని, అలా చెబితే, సిబ్బంది వ్యవహారాలను చూచే కార్యాలయాలు తప్పు పట్టవచ్చునన్న సంగతి జ్ఞాపం వచ్చింది. అదే జరుగుతే, మాకు చెడ్డ రోజులు తప్పవన్న మాటే.

తన విధానాన్ని అనుసరించడంలో మన దేశం, భిన్నమైన విధానాన్ని అనుసరిస్తున్న వారితో కూడా, అంగీకారం కోసమై ప్రయత్నానికి ఎంతో ప్రాధాన్యాన్ని యిస్తుంది. కొన్ని దేశాలు, ఈ ఒప్పందాలను ఎల్లప్పుడూ పాటించక పోయినట్లయితే ఆ ఒప్పందాలు ఎంతవరకు నమ్ముకోదగినవి, ఎంతవరకు నిజమైనవని అప్పు డప్పుడు అడుగుతుంటారు? పెట్టుబడిదారీ దేశాలతో కుదుర్చుకొనే ఏ ఒప్పందాన్నయినా సరే “గూడుపురాణీ” అని ఆరోపిస్తూ, ఇదే విషయాన్ని, మరొక రూపంలో, నిర్మోహ మాటంగా చెప్పాలంటే, కవ్వంపు ధోరణిలో ప్రస్తావించడం ఒక్కొక్కప్పుడు జరుగు తుంది. సంతకాలు చేసిన ఒప్పందాలను మన భాగస్వాములు ఉచితరీతిని అమలు జరుపుతారని ఎవ్వరూ కూడా హామీ యివ్వలేరన్న మాట నిజమే. ఈ విషయంలో కూడా మనం తరచు పోరాటం సాగించవలసి వుంది. ఎప్పుడూ కూడా అంతర్జాతీయ సందులనూ, ఒప్పందాలనూ ఖచ్చితంగా పాటించడాన్ని ఆధారం చేసుకొని, సోవియట్ యూనియన్



ఈ పోరాటంలో వ్యవహరిస్తూ వుంది. పైని పోర్కొన్న “గూడుపురాణీ” ఆరోపణల విషయం—ఆరోపణలను చేస్తూన్న వారికే, తాము ఏమంటున్నారో తెలియదన్న మాట నిజం.

సోవియట్ కమ్యూనిస్టు పార్టీ 20 వ మహాసభ అనంతరం, విదేశాంగ రంగంలో మన దేశం తీసుకున్న చర్యలు, శాంతి విషయమై, దేశ దేశాల ప్రజల ఆశలకు ఎంతో బలం చేకూర్చాయి. యూరప్ లో, ఫ్రాన్సుతో మన వ్యవహారాలు బాగున్నాయి. ఇటలీతో వ్యవహారాలు ఎంతో పురోగమించాయి. జర్మన్ పెడరల్ రిపబ్లిక్కుతో సంధులపై సోవియట్, పోలెండు దేశాలు సంతకాలు చేయడం, తమకు కూడా గొప్ప లాభమనీ. యూరప్ పరిస్థితి మామూలు స్థితికి రాడానికి అది గొప్ప దోహదమనీ, సోషలిస్టీతర దేశాల్లో కూడా కోటానుకోట్ల ప్రజలు అభివర్ణించారు. ఈ సంధులను అమలు పరచడం, జర్మన్ పెడరల్ రిపబ్లిక్కుకూ, యూరప్ లోని సోషలిస్టు దేశాలకూ మధ్య గల సమస్యలను పరిష్కరించడం, అఖిల యూరప్ భద్రతా సమావేశం జరపడం, పశ్చిమ బెర్లిన్ గురించిన సంప్రతింపులను జయప్రదంగా పూర్తి చేయడం—ఇవి, సంఘర్షణల పుట్టిల్లు అయిన యూరప్ ను, సుస్థిర శాంతి నిలయమైన యూరప్ గా మార్చేందుకు అవసరమైన ముఖ్య చర్యలు. ఒక లక్ష్యంతో తీసుకున్న ఒక చర్య పూర్తి అయిన తరువాతనే మరొక చర్య తీసుకోవడం కాకుండా, ఈ చర్య లన్నిటినీ కూడా ఏక కాలంలోనే తీసుకోవాలి.

పరిష్కరించగలవీ, పరిష్కరించి తీరవలసినవీ అయిన వాటిలో యివి కొద్ది సమస్యలు మాత్రమే. ఇదే దీక్షతో సోవియట్ యూనియన్ తక్కిన సమస్యల పరిష్కారం కోసం కూడా కృషి చేస్తుంది; సోవియట్ కమ్యూనిస్టుపార్టీ కేంద్రకమిటీ నివేదికలో అంత స్పష్టంగా రూపొందించిన కార్యక్రమ సంబంధమైన కర్తవ్యాలను యిదే దీక్షతో పూర్తి చేస్తుంది.

దేశదేశాల ప్రజలు తీసిన దెబ్బలకు వలస సామ్రాజ్యాలు కూలిపోయాయి. విషాద కరమైన వీటిని, ప్రజా పీడకులు, ఆచంద్రార్కం నిలిచిపోతా యనుకొని నిర్మించారా అని అనిపిస్తుంది. అయితే, వలస బందిఖానాలన్నీ కూడా, ఇంకా ధ్వంసం కాలేదు. ముఖ్యమైన యీ అంతర్జాతీయ కర్తవ్య నిర్వహణలో సోవియట్ దేశం చేసిన సేవ ఎంతో గొప్పది. ఈ విషయంలో, విధానానికి సంబంధించి మనం తీసుకున్న క్రియాపూర్వక చర్యలు చాలా ముఖ్యమైనవి కావడం మాత్రమే కాక, అసలు మన ప్రపంచ దృక్పథమే. మన బహుళజాతి రాజ్యం చూపుతున్న ఆదర్శం, అన్నిటికన్నా ఎక్కువ సమర్థవంతంగా జాతి, మానవవంశ పీడనా విధానాన్ని పటాపంచలు చేయడం, యిందుకు కారణం.

యుద్ధానికి విజ్ఞతతో కూడిన ఏకైక ప్రత్యామ్నాయంగా శాంతియుత సహజీవనాన్ని అధిక సంఖ్యాక దేశాలు ఎంచుకున్నాయి. సోషలిస్టు విదేశాంగ విధానానికి యిది



మరొక గొప్ప విజయం. అంతర్జాతీయ సంబంధాల్లో ఈ లెనినిస్టు సూత్రాన్ని మరింత విస్తృతంగానూ, దృఢంగానూ పాదుకొల్పేందుకు మన పార్టీ, మన దేశమూ చేయగల దంతా చేస్తున్నాయి.

ఈ సందర్భంలో, అమెరికాతో మన సంబంధాల సమస్య, మరొకసారి ముందుకు వస్తుంది. ఈ విషయమై మన విధానాన్ని పదే పదే ప్రకటించాము. ఈ మహాసభకు సమర్పించిన సోవియట్ కమ్యూనిస్టుపార్టీ కేంద్రకమిటీ నివేదికలో కూడా దీనిని స్పష్టంగా వివరించడం జరిగింది. సోవియట్ కమ్యూనిస్టుపార్టీ కేంద్రకమిటీ ప్రధాన కార్యదర్శి మన పార్టీ తరపున, మన దేశం తరపున మాట్లాడుతూ తన నివేదికలో చెప్పిన దానంతటనీ గురించి అమెరికా ప్రభుత్వం చాలా జాగ్రత్తగా ఆలోచించాలి.

అమెరికాతో మామూలు సంబంధాలను సోవియట్ యూనియన్ కోరుతుంది. సోవియట్-అమెరికా సంబంధాలు మెరుగు కావడం సాధ్యమేనని అది భావిస్తోంది. అయితే సంప్రతింపులకు అనుకూలంగా తాను చేస్తున్న ప్రకటనలను అమెరికా ప్రభుత్వం ఆచరణపూర్వక చర్యలతో బలపరచాలి. అమెరికావారు యిందుకు సంసిద్ధతను ఎల్లప్పుడూ కనపరచడం లేదు—ఇంతకు మించి చెప్పనక్కర లేదు. ఏదో గారడీ లాంటి సంప్రదింపులలో మనం భాగస్వాములం కాము. మనము కోరేది బాధ్యతాయుతమైన సంప్రతింపులు. ఇటువంటి సంప్రతింపులలో పాల్గొనేవారు, ఒకరి నొకరు బోల్తా కొట్టించడం కాకుండా, నిజంగా ఒప్పందాలకోసం ప్రయత్నించాలనేదే మనం కోరుతున్నది.

ఈ సందర్భంలో పశ్చిమ బెర్లిన్ గురించి జరుగుతున్న సంప్రతింపుల విషయమై ఎంతో చెప్పవచ్చు. అమెరికాతో మన సంబంధాలను గురించి ప్రసంగిస్తూ కామ్రేడ్ యల్. ఐ. బ్రెజ్నెవ్ ఎంతో సముచితంగా పేర్కొన్న వంకర టింకరలు యీ సంప్రతింపుల క్రమంలో మనకు కొల్లలుగా ప్రత్యక్షమవుతున్నాయి. అఖిల యూరప్ సమావేశం జరపడం గురించి, మధ్యప్రాచ్య వ్యవహారాలను గురించి, వ్యూహాత్మక ఆయుధాల పోటీని అరికట్టడం గురించి జరుగుతున్న సంప్రతింపుల సంగతి కూడా యింతే. అమెరికా వారు నిజంగానే ఒప్పందం కుదిరేందుకు వీలు కలిగించాలనుకొంటే వారిని అడ్డదెవరు?

మన కమ్యూనిస్టుపార్టీ మన విదేశాంగ విధానం యొక్క శక్తి నే కాక, విదేశాంగ వ్యవహారాలతో యేదో ఒక విధంగా సంబంధం గల రంగాలతో సహా అన్ని రంగాలలోను ప్రదర్శితమౌతున్న మన సిద్ధాంతంలోని ప్రగాఢ మానవతను, ఉదాత్తతను కూడా యీ మహాసభలో మరొకసారి నిరూపిస్తుంది. దీని నంతటినీ ప్రజలకు ఆచరణ పూర్వకంగా స్పష్టం చేయాలి. అణ్వస్త్రాలకు, ఆ ఆయుధాలను నిషేధించడానికి,



యితర సామూహిక విధ్వంసక ఆయుధాలకు సంబంధించిన కర్తవ్యాల దృష్ట్యా యిది మరింత అవసరం.

చైనాతో మన సంబంధాల సమస్యలకు పార్టీ, దేశం ఎల్లప్పుడూ ఎంతో ప్రాధాన్యాన్ని యిచ్చాయి; ఇప్పుడూ యిస్తున్నాయన్న విషయమూ మీ కందరికీ తెలిసినదే. మన విధానాన్ని నివేదికలో రూపొందించారు. కామ్రేడ్స్ యల్. ఐ. బ్రెజ్నెవ్ ఎంతో తర్కశక్తితో దీనిని బలంగా వ్యక్తీకరించారు. చైనా-సోవియట్ సంబంధాలు మెరుగై నట్లయితే, సోవియట్ ప్రజలకు, చైనా ప్రజలకు చేకూరగల సత్ఫలితాలను స్పష్టంగా నిరూపించడం జరిగింది. సామ్రాజ్యవాదానికి, దురాక్రమణకూ వ్యతిరేకంగా సాగే ఉమ్మడి పోరాటంలో యిది ఎంత ప్రాధాన్యం వహిస్తుందో కూడా స్పష్టపరచడం జరిగింది. సోవియట్ యూనియన్ కూ, చైనా ప్రజారిపబ్లిక్స్ కూ మధ్యగల సంబంధాలు ఏ విధంగా పరిణమిస్తాయో చైనా నాయకులపైన, చైనా పక్షంపైన ఆధారపడి వుంది.

మనది శాంతికాముక దేశం. ఇది మాటల్లోను, చేతల్లోను కూడా రుజువైంది. కేంద్రకమిటీ కృషి ఫలితంగా మన పార్టీలోనూ, దేశంలోను ఏర్పడిన గొప్ప మనోబలం గురించి యీ మహాసభలో ప్రసంగించిన ప్రతినిధులు గట్టిగా చెప్పారు. అలా చెప్పడానికి సకల ఆధారాలున్నాయి. ఇదే విధంగా బయట కూడా సోవియట్ దేశం గొప్ప ఆత్మ విశ్వాసంతో కూడిన వాతావరణాన్ని సృష్టించిందని చెప్పవచ్చు. ప్రపంచ రాజకీయ రంగంలోని బలాబలాల విషయంలో యీ నైతిక రాజకీయ వాతావరణం ఎంతో ప్రాధాన్యత వహిస్తోంది.

మహాసభ జరుగుతున్న ప్రస్తుత సమయంలో కూడా క్రెమ్లిన్ లో జరుగుతున్న దానిని విదేశాలలో లక్షలాది ప్రజలు వివేచన చేస్తున్నారు, దానిని గురించి ఆలోచిస్తున్నారు. ఈ పనిని మన మిత్రులూ చేస్తున్నారు, మన రాజకీయ ప్రత్యర్థులూ చేస్తున్నారు. దేశీయ విధానానికి, విదేశాంగ విధానానికి సంబంధించిన ముఖ్య విషయాలను గురించి యిక్కడ చర్చిస్తున్న సంగతి, నిర్ణయాలు చేస్తున్న సంగతి అందరికీ తెలుసు; ఈ విధంగా క్రెమ్లిన్ నుండి మన దేశ అభివృద్ధి ప్రణాళికల బ్రహ్మాండమైన శక్తి, మన విదేశాంగ విధానం యొక్క శాంతికాముక స్వభావమూ నలువైపులా ప్రసరిస్తున్నాయి. మనం సాధించిన ఘనకార్యాలు, మన శాంతి విధానం యొక్క విజయాలు, మన అమర కమ్యూనిస్టు భావాలు ప్రసరింప జేస్తున్న ప్రభావాన్ని చూచి యావన్మంది సోవియట్ ప్రజల లాగానే, కమ్యూనిస్టులమైన మనం కూడా సంతృప్తి చెందుతున్నాం. మనం చేసే పనులద్వారాను, మనం చూపే ఆదర్శాల ద్వారాను బయటి ప్రపంచంలోని యీ ప్రభావాన్ని మరింత విస్తరింప జేస్తున్నాము.

మన దేశంలో ఉత్పత్తి అయ్యే ప్రతి ఒక్క యంత్రమూ, ప్రతి ఒక్క టన్ను




లోహమూ, ప్రతి ఒక్క కొత్త కంప్యూటరూ, ప్రతి ఒక్క కిలోగ్రాం ధాన్యమూ, మన అర్థికవ్యవస్థా, మన ప్రజల సంక్షేమమూ మరింత అభివృద్ధి చెందేందుకు మాత్రమే కాకుండా, మన విదేశాంగ విధానానికి కూడా దోహదం కూర్చుతున్నాయి.

అంతర్జాతీయ రంగంలో జటిలమైన ముఖ్య సమస్యలు మన దేశాన్ని యెదుర్కొంటున్నాయి. చేయవలసింది ఎంతో వుంటుంది; అది కష్టసాధ్యమైనది కూడ. మన కర్తవ్యాలను పూర్తి చేయాలంటే, దురాక్రమణ దారుల ప్రతిఘటనను అధిగమిస్తూండడం అవసరం. రానున్న సంవత్సరాలలో కూడా మన దేశం సోషలిజానికి, బేళ దేశాల ప్రజల స్వాతంత్ర్యానికి, శాంతికి కంచుకోటగా, తన చరిత్రాత్మక విద్యుక్త ధర్మాన్ని నెరవేర్చుతుందన్న విశ్వాసం మనకు వుంది.

(పావ్లా, 1971, ఏప్రిల్ 4.)



## ఎ. ఎ. గ్రెచ్ కో ప్ర సంగం



ఎ. ఎ. గ్రెచ్ కో

సోవియట్ దేశ రక్షణ మంత్రి

కామ్రేడ్స్, మన పార్టీ 24 వ మహాసభపై సర్వత్రా శ్రద్ధ లగ్నమై వుంది. సోవియట్ కమ్యూనిస్టు పార్టీ జీవితంలోనూ, యావన్మంది సోవియట్ ప్రజల జీవితంలోనూ ఇది ఒక ప్రధాన సంఘటనగా పరిగణించబడుతూ వుంది. మహాసభ రూపొందించే బ్రహ్మాండమైన పథకాలను జయప్రదం చేయటం కమ్యూనిస్టు సమాజ నిర్మాణ పథంలో ఒక చరిత్రాత్మక ఘట్టం కాగలదనటం నిస్సందేహం.

ప్రియమైన కామ్రేడ్ ప్రతినిధులారా, సోవియట్ ప్రజల శాంతియుత శ్రమను జాగరూకతతో కాపాడుతున్న సైనిక, నౌకాదళాల్లోని సైనికులూ, అధికారులూ పార్టీ మహాసభ జరుగుతున్న ఈ ముఖ్యమైన రోజుల్లో మీకు, మనఃపూర్వకంగా, సైనికోచిత వంద నాలను అందజేస్తున్నారు!

సైనిక, నావికాదళ సభ్యులు దుర్భేద్యమైన, సుసంఘటితమైన శ్రేణిగా కమ్యూనిస్టు పార్టీ యొక్క అత్యున్నత సంస్థకు అభినందనలను తెలియజేస్తున్నారనీ, భూమిపై నా, ఆకాశంలోనూ, సముద్రంపైనా తమ పోరాట విధులను జాగరూకతతో నిర్వర్తిస్తున్నారనీ, సోవియట్ యూనియన్ సరిహద్దులను నమ్మకంగా సంరక్షిస్తున్నారనీ, పార్టీ, మాతృభూమి యిచ్చే ఏ ఆదేశాన్నయినా సరే నెరవేర్చేందుకు నిరంతరం పూర్తిగా



సంసిద్ధులై వున్నారనీ, సైన్యంలో పెద్ద సంఖ్యలో వున్న కమ్యూనిస్టుల తరపునా, సోవియట్ సాయుధబలాల యావత్తు సిబ్బంది తరపునా తెలియ జేసేందుకు నన్ను అనుమతించండి.

సోవియట్ కమ్యూనిస్టు పార్టీ ప్రధాన కార్యదర్శి కామ్రేడ్ లియోనిడ్ బ్రెజ్నెవ్ యిచ్చిన నివేదికను, యావన్మంది సోవియట్ ప్రజల వలెనే, సోవియట్ సైనికులమైన మేమూ ఎంతో శ్రద్ధగానూ, ఉజ్వలమైన మన లెనినిస్టు పార్టీ ఎడ సహజమైన గర్వభావంతోనూ విన్నాం. స్పష్టంగానూ, ఎంతో సమాచారంతో కూడినదిగానూ వున్న ఈ నివేదిక 23 వ పార్టీ మహాసభ తదుపరి సంవత్సరాల్లో పార్టీ సాగించిన అపారమైన సృజనాత్మక కృషిని సమీక్షించింది; సోవియట్ యూనియన్ లో కమ్యూనిజం నిర్మాణానికి గల ఉజ్వల అవకాశాలను తెలియ జేసింది; వర్తమాన ప్రపంచ పరిణామం గురించి కూలంకషమైన, సమగ్రమైన వివేచన గావించింది. పార్టీ కేంద్రకమిటీ నివేదిక సోవియట్ సాయుధ బలాల కృషికి గొప్ప విలువ నివ్వటమూ, దేశ రక్షణను మరింతగా పటిష్టం చేసేందుకు సంబంధించిన సమస్యలు దానిలో ప్రముఖ స్థానాన్ని అలంకరించటమూ, సైన్యానికి చెందిన కమ్యూనిస్టులమైన మాకు ఉత్తేజాన్నిచ్చింది. సాయుధబలాల ఎడ నిరంతర శ్రద్ధాసక్తులు చూపుతున్నందుకు మేము పార్టీకి, దాని కేంద్రకమిటీకి ఎంతైనా కృతజ్ఞులం.

సైనిక, నావికా దళాల్లోని కమ్యూనిస్టులు కేంద్రకమిటీ రాజకీయ పంథానూ, ఆచరణ పూర్వక కార్యకలాపాలనూ సంపూర్ణంగా ఆమోదిస్తున్నారు; కమ్యూనిస్టు పార్టీ, సోవియట్ ప్రభుత్వమూ అనుసరిస్తున్న దేశీయ, విదేశాంగ విధానాలకు తమ పూర్తి మద్దతు తెలియ జేస్తున్నారు.

కామ్రేడ్స్, అక్టోబర్ విప్లవ విజయానంతరం వుండిన చారిత్రక పరిస్థితి కారణంగా, మనం ఒక కొత్త సోషలిస్టు సమాజాన్ని నిర్మించుకోవడం మాత్రమే గాక, విప్లవ ప్రతీఘాత శక్తుల బారినుంచీ, సోవియట్ భూమిని మట్టుపెట్టేందుకు అంతర్జాతీయ సామ్రాజ్యవాదులు పదే పదే జరిపిన ప్రయత్నాల బారినుంచీ, ఆయుధాలు ధరించి దాన్ని కాపాడుకోవలసి వచ్చింది కూడ. ఆ పరిస్థితిలో, దేశ ఆర్థిక శాస్త్ర, సాంస్కృతిక రంగాలు సాధించిన ఫలితాలు, సోవియట్ దేశ సైనిక పాటవ నిర్మాణంతోనూ, రక్షణ శక్తిని యినుమడింప జేయటంతోనూ జతపడేలా కమ్యూనిస్టు పార్టీ చేయటం అవసరమైంది.

అక్టోబర్ సోషలిస్టు మహావిప్లవ విజయాల రక్షణకై కమ్యూనిస్టు పార్టీ పెంచి పోషించిన మన సైన్యం, విప్లవ శత్రువులపై తాను సాధించిన సమస్త విజయాల విషయంలోనూ, పార్టీ యొక్క, దాని కేంద్రకమిటీ యొక్క దృఢమైన నాయకత్వానికి ఎంతో రుణపడి వుంది. సాయుధబలాల అభివృద్ధికి సంబంధించిన శాస్త్రీయమైన తాత్విక, సైద్ధాంతిక నిర్మాణ సూత్రాలు సైన్యానికి, నావికా దళానికి ఉన్నత నైపుణ్యం గల



అధికారులూ, రాజకీయ శిక్షకులూ, అత్యాధునికమైన సైనిక సామగ్రి, ఆయుధాలూ వున్న వంటే పార్టీ చూపిన శ్రద్ధా చేసిన కృషి అందుకు కారణం.

సోషలిజం, కమ్యూనిజం నిర్మాణాన్ని జయప్రదం చేసేందుకు సాయుధ బలాలను నిరంతరం పటిష్టం చేయటం ఒక భౌతిక అవశ్యకత. సామాజిక పరిణామ నియమాలను బట్టి, పెట్టుబడిదారీ విధానానికీ, సోషలిజానికీ మధ్య సాగుతున్న వర్గపోరాటం యొక్క ప్రత్యేక లక్షణాలను బట్టి ఈ అవసరం ఉత్పన్నమవుతూ వుంది. మన దేశం, యాభై ఏళ్ళ పైచిలుకు కాలంలో, సోషలిస్టు నిర్మాణంలో గడించిన అనుభవం, కమ్యూనిస్టు పార్టీ యొక్క సైనిక విధానమూ, సాయుధ బలాలను అభివృద్ధి పరచే విషయంలో దాని దృఢమైన ఆచరణ, పూర్తిగా సరైనవని నిరూపించింది.

మన విప్లవం తన్ను తాను రక్షించుకోగలదని ఆచరణలో రుజువు అయింది. మొదటినుంచే, మన పార్టీ, ప్రజలూ శక్తివంతమైన ఎర్రసైన్యం రూపంలో ఒక ఆయుధాన్ని తయారు చేసుకొనటం జరిగింది. దేశంలోని విప్లవ ప్రతీఘాత శక్తులతోనూ, అంతర్యుద్ధ కాలంలో విదేశీ జోక్యందారులకు వ్యతిరేకంగానూ జరిగిన తొలి పోరాటాల్లోనే ఎర్రసైన్యం, తన ఉన్నత పోరాట లక్షణాలనూ, నైతిక లక్షణాలనూ ప్రదర్శించి, సామ్రాజ్యవాద దోపిడీదారులు తరుణ సోవియట్ రిపబ్లిక్ ను నాశనం చేయ వీల్లేకుండా చేసింది.

మన దేశ సాయుధబలాలు దేశభక్త మహాయుద్ధంలో శాశ్వతమైన గొప్ప కీర్తిని గడించాయి. సాటిలేని స్థాయిలో సాగిన ఫాసిస్టు వ్యతిరేక సాయుధ పోరాటంలో అవి విజయారుణ పతాకాన్ని భీషణ పోరాటాగ్నుల గుండా ముందుకు గొనిపోయి సోషలిజం విజయాకీని, అజేయతకూ చిహ్నంగా, ఫాసిస్టు దుర్గం శిథిలాలపై ప్రతిష్ఠించాయి!

ప్రపంచాన్ని ఫాసిస్టు బానిసత్వం నుంచి కాపాడిన, యూరపు, ఆసియాలోని అనేక దేశాల ప్రజల స్వేచ్ఛా స్వాతంత్ర్యాలకూ, సామాజిక ప్రగతికీ హామీ కల్పించిన సోవియట్ వీర సైనికులను, మన సమాకాలికులే గాక, ముందు తరాలవారు కూడా సర్వదా గౌరవభావంతో స్మరించుతారు.

మన సోషలిస్టు దేశం సాధించిన ప్రముఖమైన ఫలితాలూ, మన సైన్యం సాధించిన విజయాలూ, ప్రపంచ భవిష్యత్తుపై అపార ప్రభావాన్ని ప్రసరించాయి; దేశదేశాల ప్రజల విముక్తి ఉద్యమం పెరుగుదలకూ, ప్రపంచ విప్లవ క్రమాభివృద్ధికీ దోహదం కూర్చాయి.

అభివృద్ధి నిరోధక దురాక్రమణ శక్తుల బారినుంచి, పురోగామిశీలమూ, అభ్యుదయకరమూ నైన ప్రతి ఒక్కదాన్నీ రక్షించే శక్తిగా సోవియట్ సైన్యం తన చారిత్రక కర్తవ్యాన్ని నమ్మకంగా నిరూపించింది. మన రోజుల్లో సోవియట్ సాయుధబలాలఈ



ఉదాత్త కర్తవ్యం, ప్రపంచంలో శాంతిని పరిరక్షించే ఒక శక్తివంతమయిన అంశంగా ప్రత్యేకించి అవసరమైనదిగానూ, వాస్తవ మయినది గానూ వుంది.

కామ్రేడ్స్, రెండవ ప్రపంచ యుద్ధ విషాదం దేశదేశాల ప్రజల స్మృతులను యింకా కలకబార జేస్తునే వుంది; ప్రపంచానికి అది కల్పించిన గాయాల మచ్చలు యింకా మాసిపోనే లేదు; మానవ హృదయాలకు తగిలిన గాయాలు యింకా మాననే లేదు; అపారంగా సంభవించిన ప్రాణ నష్టం గురించిన శోకం యింకా చల్లారనే లేదు. కాని అభివృద్ధి నిరోధక శక్తులు అప్పుడే, సోవియట్ యూనియన్ కూ, తదితర సోషలిస్టు దేశాలకూ వ్యతిరేకంగా ఒక కొత్త యుద్ధాన్ని ప్రారంభించేందుకు కుతంత్రాలు చేస్తున్నవి; మరింత వినాశకరమైన యుద్ధాన్ని ప్రారంభించ జూస్తున్నవి. సోవియట్ యూనియన్ కు వ్యతిరేకంగా ఎక్కుపెట్టబడిన, నానాటికీ పెరిగిపోతున్న సామ్రాజ్యవాద దురాక్రమణ ధోరణి నేటి అంతర్జాతీయ పరిస్థితిలోని ఉద్రిక్తతకు కారణం. అమెరికాలోని గుత్త సంస్థల అధిపతులు ఈ విషయంలో వరవడి పెట్టారు. పెట్టుబడిదారీ ప్రపంచానికి చెందిన రాజకీయ, ఆర్థిక, సైనిక ఆయుధాగారం యావత్తునూ వారు సోషలిస్టు దేశాలపై పోరాటాని కోసం సమీకరించ జూస్తున్నారు.

అమెరికా సామ్రాజ్యవాదుల దురాక్రమణ సన్నాహాలు ఎన్నడూ ఆగిపోలేదు; అవి నిరంతరం కొనసాగుతూనే వున్నవి. సోషలిస్టు దేశాలను వారు దురాక్రమణ పూరిత సైనిక-రాజకీయ కూటాలతో చుట్టుముట్టారు; సైనిక స్థావరాలనే ముండ్ల కంచె మధ్య ప్రపంచాన్ని బంధించారు; తమ యుద్ధ సాధనాలను నిరంతరం పెంచుకుంటున్నారు, మెరుగు పరచుకుంటున్నారు; ఏడాది కేడాదికీ సైనికావసరాల కోసం కేటాయింపులను పెంచుతున్నారు.

అణ్వస్త్రాలు కలిగిన అమెరికా, వాటిని చూపి యితరులను బెదిరించి లొంగదీసు కోవటాన్ని తన విదేశాంగ విధానంలో ప్రధానమైన సాధనంగా చేసుకొంది. అది ప్రపంచ రక్షక భటుని పాత్రను తనకు తాను కల్పించుకుని లక్షలాది సైన్యాన్ని, యుద్ధానికి ముందు నాటికంటే పది రెట్లకు పైగా సైన్యాన్ని నిర్మించుకొంది. అమెరికా నాయకత్వాన వున్న ఉత్తర అట్లాంటిక్ కూటమి ఏడాది కేడాదికీ మరింత ఎక్కువగా ఆయుధాలు సమకూర్చు కుంటూ బలపడుతూ వుంది; దానికిప్పుడు ఆరు మిలియన్ల సైన్యం వుంది. ఇటువంటి ఈ కూటమి శాంతికి ప్రత్యేకించి ప్రమాదకారి.

సామ్రాజ్యవాద సైనిక, రాజకీయ నాయకులు, భవిష్యత్ యుద్ధాని కోసం అనేక రకాల వ్యూహాలనూ, సిద్ధాంతాలనూ రూపొందిస్తున్నారు. తమ వ్యూహానికి పరీక్షా స్థావరంగా ఎంచుకున్న వియత్నాంలో అమెరికా సామ్రాజ్యవాదులు చాలా సంవత్సరాలుగా దోపిడీ దారీ ముష్కర యుద్ధం సాగిస్తున్నారు. కాని వియత్నాం, సామ్రాజ్యవాదుల సైనిక సిద్ధాంతానికి స్మశాన వాటికగా పరిణమించింది. వీర వియత్నాం ప్రజలూ, వారి సాయుధబలాలూ



సోవియట్ యూనియన్ మొదలయిన సోషలిస్టు దేశాల సహాయంపై ఆధారపడుతూ, దురాక్రమణదారులకు భారీ పరాజయాలు కలిగించారు; తాను తలపెట్టిన సైనిక దుస్సాహసం విజయాలు సాధించగలగనే ఆశ దురాక్రమణ దారునికి లేకుండా చేశారు.

అమెరికా పాలక వర్గాలు “కమ్యూనిస్టు ప్రమాదం” అనే పాత కట్టుకథను అడ్డం పెట్టుకొని తమకు సాధ్యమైన అన్ని విధాలా సైనికోన్మాదాన్ని రెచ్చగొట్ట జూస్తున్నవి; సోవియట్ యూనియన్ కూ, శాంతి, ప్రగతి శక్తులకూ వ్యతిరేకంగా, యుద్ధ సన్నాహాలను ఎక్కువ చేయటం ద్వారా సామ్రాజ్యవాద రాజకీయ, సైనిక సిద్ధాంతాలు చిక్కుకున్న సంక్షోభానికి పరిష్కారం కనిపెట్ట జూస్తున్నవి. సోవియట్ యూనియన్ తో బలం చూపి వ్యవహరించాలని కోరే గొంతుకలు అమెరికాలో యిప్పటికీ వినవస్తూనే వున్నవి. గత అనుభవమూ, వర్తమాన పరిణామాలూ కూడా, బలంచూపి వ్యవహరించే వైఖరి చెల్లదని నిరూపిస్తున్నవి. బలం చూపి వ్యవహరించట మన్న ధోరణిలో మాట్లాడ్డాన్ని అభిమానించే వారు ఒక విషయం గుర్తు పెట్టుకోవటం మంచిది. అదేమంటే, సోవియట్ యూనియన్, యితర సోషలిస్టు దేశాలతో కలిసి, బలప్రయోగాన్ని, అధికతర బల ప్రయోగం ద్వారా తిప్పి కొట్టగల శక్తి కలిగి వుంది.

రాజకీయ, ఆర్థిక వత్తిడులను ప్రయోగించటం ద్వారా, సైనిక బెదిరింపులూ, కవ్వంపులూ జరపడం ద్వారా, అమెరికా, తన గుత్త పెట్టుబడిదారీ సంస్థలకు అనుకూలమైన విధానాన్ని యితర దేశాలపై రుద్ద జూస్తున్నది; ఇతర దేశాలను దోపిడీ చేయటం ద్వారా, కొల్లగొట్టడం ద్వారా తన గుత్త సంస్థలు తమ సంపదను పెంచుకునే స్వేచ్ఛకు హామీ నివ్వగల “శాంతి”ని స్థాపించ గోరుతూ వుంది. ఇందోచైనా, తూర్పు అరబ్బు దేశాల ప్రజలకూ, స్వతంత్ర అభివృద్ధి పంథాను, తమ సార్వభౌమాధికారాన్ని, స్వేచ్ఛనూ బలపరచుకొనే పంథాను చేపట్టిన యితర దేశాలకూ సామ్రాజ్యవాదులు ప్రసాదించ జూస్తున్నది ఈ “శాంతి”నే.

సామ్రాజ్యవాదుల దురాక్రమణ పూరిత విధాన ఆయుధాగారంలో యుద్ధ ప్రచారం ముఖ్య స్థానం అలంకరిస్తూ వుంది. యుద్ధాలకు కారణాలను అన్వేషించవలసింది సామ్రాజ్యవాద వ్యవస్థలో గాక, మానవ స్వభావంలోనే, స్వతసిద్ధమైన అతడి “కజ్జాకోరు” మన స్తత్వంలోనే నని నిరూపించేందుకు సైనికవాద సిద్ధాంతవేత్తలు తమ శక్తి నంతా ధార పోస్తున్నారు. ఈ మన స్తత్వమే యుద్ధాలను శాశ్వతమూ, అనివార్యమూ గావిస్తున్నదనీ, వాటి అంతస్సారానికి, వర్గ స్వభావం లేకుండా చేస్తున్నదని వాదిస్తున్నారు.

యుద్ధం యొక్క వర్గ స్వభావాన్ని గురించిన మార్క్సిస్టు-లెనినిస్టు బోధను ఘోరంగా వక్రీకరిస్తూ, దురాక్రమణ సమర్థకులు, సోషలిజమే యుద్ధాన్ని సృష్టిస్తున్నదని అపనింద మోపుతున్నారు. ఆ కారణంగా సోషలిజాన్ని రూపు మాపేందుకు అణుయుద్ధాన్ని ఆవశ్యక్యం కాగల సాధనంగా భావించక తప్పదంటున్నారు.



కాని రక్తసిక్తమైన సామ్రాజ్యవాద చరిత్ర యావత్తు కూడా, సామ్రాజ్యవాదమే, అది సృష్టించిన ప్రభుత్వ గుత్తపెట్టుబడిదారీ విధానమే యుద్ధానికి మూలంగా వుంటూ వచ్చిందనీ, యిప్పుడూ అలానే వుందనీ నమ్మకంగా నిరూపిస్తూ వుంది. అభివృద్ధి నిరోధక విధానాన్ని ఉద్యమింప జేసేవి సామ్రాజ్యవాద దురాక్రమణ పూరిత లక్ష్యలే. ఈ విధానం కొనసాగింపే, జాతీయ విముక్తి ఉద్యమాలను దెబ్బ తీసేందుకు ఉద్దేశించిన అనేక యుద్ధాలకూ, ఘర్షణలకూ దారి తీస్తుంది.

సోవియట్ యూనియన్ సర్వదా నిజమైన శాంతికోసం, అన్ని జాతుల స్వేచ్ఛా, సమానత్వాలకోసం, బైటివారి జోక్యం లేకుండా, తమ భవిష్యత్తును తామే నిర్ణయించుకొనేందుకు వాటికి గల తిరుగులేని హక్కుకోసం, పోరాడుతూ వుంది. అయితే, అంతర్జాతీయ రంగంలో తీవ్రమైన ఉద్రిక్తత, సామ్రాజ్యవాద దేశాల్లో ఎడతెగని ఆయుధాల పోటీ సాగుతున్న స్థితిలో మన దేశం అవసరమైన జాగ్రత్తలు తీసుకొనక తప్పదు; రక్షణ శక్తిని పటిష్టం చేసుకోవటం ద్వారా, సాయుధబలాల పోరాట సాధనాలను విస్తరింప జేయటం ద్వారా, పోరాట సంసిద్ధతను యినుమడింప జేయటం ద్వారా తన శాంతి విధానాన్ని బలపరుచుకోక తప్పదు.

సోవియట్ యూనియన్ ఎవరినీ బెదిరించటం లేదనీ, ఎవరిపైన గూడా దాడిచేసే ఉద్దేశం దానికి లేదనీ, యల్. ఐ. బ్రెజ్నెవ్ తమ నివేదికలో చెప్పారు. మనకు యితరుల భూభాగాలేవీ అవసరం లేదు. ఇతరులపై దాడులు చేసేందుకోసం గాక, సోవియట్ దేశాన్నీ, సోషలిస్టు కుటుంబానికి చెందిన యితర దేశాలనూ రక్షించేందు కోసమే సోవియట్ ప్రజలు తమ సైన్యాన్ని పటిష్టం చేసుకుంటున్నారు. కాని మన సాయుధబలాలు దురాక్రమణదారును శిక్షించేందుకు, మన మాతృభూమి సరిహద్దులను అతిక్రమించేందుకై ఏ గడ్డపై నుండి బయలుదేర సాహసిస్తాడో, ఆ గడ్డపైనే అతణ్ణి మట్టు పెట్టేందుకు సదా సిద్ధంగా వున్నవి.

సోవియట్ ప్రజల సోషలిస్టు విజయాలను రక్షించేందుకు మన సైన్యమూ, నౌకాదళమూ నిరంతరం సిద్ధంగా వుండాలన్న పార్టీ ఆదేశాలను మేము ఎల్లప్పుడూ మనస్సులో వుంచుకుంటున్నాం. అన్ని స్థాయిల్లోనూ, అన్ని దిశల్లోనూ మన దేశ రక్షణ స్తోమతను నమ్మదగినదిగా చేసేందుకు మా శాయశక్తులా పాటు పడుతున్నాం.

దేశభక్త మహా యుద్ధం ముగిసిన నాటికన్నా నేడు మన సైన్యమూ, నౌకాదళమూ ఈనాడు ఎంతో అభివృద్ధి చెందాయి. అవి అపారమైన పోరాట శక్తి స్తోమతులు గలిగిన, గుణాత్మకంగా కొత్తవైన సాయుధబలాలు. సోవియట్ ఆర్థిక, శాస్త్ర, సాంకేతిక రంగాలు సాధించిన ఫలితాలను ఉపయోగించు కుంటున్నందువల్లనూ, కార్మికుల, ఇంజనీయర్ల, రూపకల్పనా ప్రవీణుల, శాస్త్రవేత్తల నిస్వార్థ కృషి ఫలితంగానూ, మన



సాయుధబలాలకు ఎప్పటికప్పుడు వివిధ రకాల నిర్దుష్టమైన ఆయుధాలూ, పోరాట సాధన సామగ్రి లభిస్తూ వుంది.

గొప్ప విధ్వంసక శక్తిగల, ప్రపంచంలోని ఏ భాగంమీదికై నా ప్రయోగించ వీలైన, ఆయుధాలు కూడా సోవియట్ సైన్యానికి వున్నవి. వీటివల్ల సోవియట్ సాయుధబలాల భూమిపైన, ఆకాశంలో, సముద్రంపైనా తమ పోరాట లక్ష్యాలను విజయవంతంగా సాధించగలవు.

ఎవరి కృషి, తెలివితేటలూ ఫలితంగానైతే మహా శక్తివంతమయిన ఆయుధాలు సృష్టించబడ్డాయో, ఆ వీర కార్మిక వర్గానికి, శాస్త్రవేత్తలకూ మనం ఎంతైనా కృతజ్ఞులం!

కాని సైన్యం యొక్క, నౌకాదళం యొక్క శక్తి సరికొత్త ఆయుధాలపైన మాత్రమే ఆధారపడి లేదు. ఈనాటి పరిస్థితుల్లో కూడ, విజయం, సేనల మనోనిబ్బరం పై మునుపటి అంతగానే ఆధారపడుతూ వుంది. పోరాట సాధనాలను ఉపయోగించడంలో పూర్తిగా నిష్ణాతులైన నటువంటి, నైతికంగా, రాజకీయంగా కాకలుదీరి నటువంటి వారిపైనే చివరకు అంతా ఆధారపడి వుంది. మన సైన్యంలో వున్నది అలాంటి వారే.

తరతరాల విప్లవ పరంపర ప్రాతిపదికపై మన సైన్యమూ, నౌకాదళమూ అభివృద్ధి చెందుతున్నవి. అద్భుతమైన సోవియట్ యువతరం తమ తండ్రుల, తమ అన్నల అనుభవాన్ని స్వీకరిస్తూ, దాన్ని పరిపుష్టం చేస్తూ, వారి ఆశయాన్ని ముందుకు తీసుకు వెడుతుంది. దేశభక్త మహా యుద్ధంలో నాజీ జర్మనీ దురాక్రమణదారుల దండయాత్రకు వ్యతిరేకంగా జరిగిన పోరాటాల్లో మన మాతృదేశాన్ని రక్షించేందుకు నిస్వార్థంగా పోరాడిన వారి, శ్రమ రంగంలో విజయంకోసం తమ శక్తినంతా ధారపోసిన వారి కుమారులూ, మనుమలూ, ఒక కొత్తతరం వారు ఈనాడు సైన్యంలోనూ, నౌకాదళంలోనూ పని చేసేందుకు వస్తున్నారు. చక్కటి విద్యాబుద్ధిలూ, మంచి ఆరోగ్యమూ, మానసిక దారుఢ్యమూ గల తరం యిది. గొప్ప నైతిక, రాజకీయ గుణగణాలూ, తమ సోషలిస్టు మాతృభూమి ఎడ, కమ్యూనిస్టు పార్టీ ఎడ నిస్వార్థమైన భక్తి తత్పరతలు వారికి తమ తల్లి దండ్రులనుంచి వారసత్వంగా సంక్రమించాయి. సైన్యంలోనూ, నౌకాదళంలోనూ చేరిన నాటినుంచే వారు పోరాట సాధన సామగ్రినీ, మాతృదేశ సాయుధ రక్షణ శాస్త్రాన్నీ ఉత్సాహంతో అధ్యయనం చేస్తున్నారు.

ప్రియమయిన తలి దండ్రులారా, సాయుధ బలాలకు యింత చక్కటి యువతరాన్ని ప్రసాదించినందుకు మీకు మేము కృతజ్ఞులం.

పార్టీకి, ప్రజలకూ అంకితమైన సైనికాధికారుల సిబ్బంది సాయుధ బలాలకు ఒక పెన్నిధి. ఇటీవలి సంవత్సరాల్లో, వారి పిద్ధాంత, రాజకీయ, సాంస్కృతిక స్థాయి, వృత్తి నైపుణ్యమూ బాగా పెరిగాయి. గడచిన ఐదేళ్ళ కాలంలో ఉన్నత సైనిక విద్య, ప్రత్యేక



విద్యా అభ్యసించిన సైనికాధికారుల సంఖ్య రెట్టింపు అయింది. సైన్యంలోనూ, నౌకాదళంలోనూ అధికారులుగా వున్న వారిలో 45 శాతం వరకు ఇంజనీయర్లు, సాంకేతిక ప్రవీణులూను.

యువకులు ఎక్కువ మంది వుండటం నేటి సాయుధ బలాల అధికారుల సిబ్బంది ప్రత్యేకత. రెజిమెంట్ల స్థాయిలోని ఆఫీసర్లలో యిప్పటికే 65 శాతానికి పైగా 30 సంవత్సరాలలోపు వారున్నారు. వీరు ప్రత్యక్షంగా యుద్ధంలో పాల్గొన్నవారు కాకపోయినా, వీరికి ఎంతోవిలువైన సద్గుణాలు—ఉరకలు వేస్తున్న శక్తి, ఉత్సుకత, పరిజ్ఞానం—వున్నాయి. వారు తమ కింది వారికి ఆత్మవిశ్వాసంతో శిక్షణ యిస్తున్నారు; విద్యాబోధన చేస్తున్నారు. ఈ ఆఫీసర్లు, అనుభవజ్ఞులయిన పాత సిబ్బందీ కలిసి జటిలమైన సైనిక యంత్రానికి అవసరమైన గట్టితనం సమకూర్చుతున్నారు.

మొత్తంగా తీసుకుంటే సాయుధ బలాలు, ఒక ఏకశిలా సదృశమైన సమిష్టి సంస్థ. దానిలోని నైతిక, రాజకీయ సంఘీభావమూ, జనరల్ హోదాగలవారూ, తదితర సైనికాధికారులూ, సైనికులూ—అందరియొక్క ఆశయాల, ప్రయోజనాల ఐక్యత అభేద్యమైనది.

తమ శక్తి వల్లనూ, వ్యవహార సరళి సామర్థ్యంవల్లనూ అందరికీ ఆదర్శప్రాయులైన కమ్యూనిస్టులూ, కమ్యూనిస్టు యువజన సంఘ సభ్యులూ, సైనికులను గట్టిగా ఐక్యపరచే శక్తిగానే ఎల్లప్పుడూ వుంటున్నారు. ఏ సమస్యల పరిష్కారంలోనైనా వీరే సైన్యాధిపతులకు, రాజకీయ కార్యకర్తలకు ప్రధానమైన అండ.

కామ్రేడ్స్,

సాయుధబలాల్లో రాత్రింబవళ్ళు, సంవత్సరం పొడవునా, ముమ్మరమైన పోరాట శిక్షణ కొనసాగుతూ వుంటుంది. సైనికుల శిక్షణా ప్రదేశాల్లో, పరీక్షా ప్రదేశాల్లో, డిపోల్లో, పాఠశాలల్లో, భూమిపైనా, ఆకాశంపైనా, సముద్రంపైనా పట్టుదలతో సైనిక కళను ఆకళించుకుంటున్నారు; ఆయుధాలనూ, పోరాట సాధనాలనూ ఉపయోగించటం నేర్చుకుంటున్నారు; నిజాయితీతోనూ, చైతన్యంతోనూ సైనిక విధులను నెరవేర్చుతున్నారు. కష్ట సాధ్యమైన సైనిక వృత్తిలో విశిష్టత సాధించిన వీరులు, సైనిక కళాకుశలురు, పేరు మోసిన సైనికులు, ఉన్నత శ్రేణి ప్రవీణులు దైనందిన సైనిక జీవిత క్రమంలో ఉద్భవిస్తున్నారు.

పోరాట శిక్షణతోబాటు, సిద్ధాంత, రాజకీయ శిక్షణా రంగంలో కూడా విస్తారమయిన కృషి జరుగుతూ వుంది.

సోవియట్ సైనికుని జీవితం సుసంపన్నమూ, బహుముఖమూ నైనది. మన దేశంలోనూ, విదేశాల్లోనూ సంభవిస్తున్న అన్ని సామాజిక, రాజకీయ పరిణామాల పట్ల వారు గాఢ ఆసక్తి చూపుతున్నారు. స్థానికంగా వుండి పోవటం కూడదని సైన్యంలోని కమ్యూనిస్టులకూ, సాయుధబలాల సిబ్బంది యావన్మందికీ తెలుసు. అభివృద్ధి,



పునరుజ్జీవనం, నిర్దుష్టత వీటికి సంబంధించిన క్రమాలు, సైనిక రంగంతో సహా మానవ జీవిత రంగాలన్నిటిలోనూ ఉధృతంగా సాగుతున్నవి. ఇది మన కాలపు సర్వసాధారణ లక్షణం. ఇందువల్ల మనం సరికొత్త, మరింత జటిలమైన కర్తవ్యాలను నిర్వహించవలసి వుంటున్నది. దేశ రక్షణ సన్నాహం ఏదో హఠాత్తుగా జరిగిపోయేది కాదు; దీర్ఘకాలం పాటు, ముమ్మరంగా, పట్టుదలతో, క్రమ శిక్షణతో, పెద్ద పెట్టున దానికోసం కృషి చేయవలసి వుంటుంది అన్న లెనిన్ ఆదేశాన్ని మనం ఎల్లప్పుడూ గుర్తు పెట్టుకుంటాం. సైనిక సిబ్బందికి, సోవియట్ సైనికులు యావన్మందికీ బోధించటం జరుగుతున్నది ఈ సరళినే.

ప్రజలతో అభేద్యమైన ఐక్యతే, మన సాయుధబలాల శక్తికీ, పటిష్టతకూ మూలం. సైన్యానికి ప్రజలతో లెక్కలేనన్ని సంబంధాలున్నవి. శ్రమలో, కమ్యూనిజానికి పాదార్థిక, సాంకేతిక ప్రాతిపదికను నిర్మించటంలో, పంచవర్ష ప్రణాళికలను పూర్తి చేయటంలో, శాస్త్ర, సాంస్కృతిక రంగాలను అభివృద్ధి పరచటంలో సోవియట్ ప్రజల విజయాలు సోవియట్ సైన్యం శక్తిని, పటిష్టతనూ యినుమడింప జేస్తున్నవి. స్థానిక ప్రభుత్వ, పార్టీ సంస్థలతోనూ, శ్రామిక ప్రజల సమిష్టి సంస్థలతోనూ సైనిక దళాల వారు సన్నిహిత బంధాలు ఏర్పరచుకొన్నారు. ఆ సంస్థలు సైనికుల పట్ల, వారి విద్యాబోధన పట్ల, నిత్య కార్యకలాపాల పట్ల, సాంస్కృతిక సదుపాయాలపట్ల, నిరంతర శ్రద్ధ వహిస్తున్నవి; సైనిక, నావికా దళాల్లోని అనేక కర్తవ్యాలు జయప్రదంగా నెరవేరడంపై ఈ బంధాలు గొప్ప ప్రభావాన్ని కలిగిస్తున్నవి. ఇందుకు మా హృదయ పూర్వక కృతజ్ఞత తెలియ జేస్తున్నాం.

సైనిక సేవకోసం యువజనులకు శిక్షణ నిచ్చే విషయంలో లెనినిస్టు కమ్యూనిస్టు యువజన సంఘం గొప్ప కృషి చేస్తున్నందుకు మేము కృతజ్ఞత తెలియ జేస్తున్నాం. సాయుధ బలాల్లో చేర్చుకోబడుతున్న యువజనుల్లో నాలుగింట మూడు వంతుల మంది కమ్యూనిస్టు యువజన సంఘ సభ్యులే.

సైన్యానికి, నౌకా దళానికి విమాన బలానికి సాయపడే స్వచ్ఛంద సంస్థ, సైన్యానికి గొప్పగా తోడ్పడుతూ వుంది. సాయుధబలాల్లో చేరేందుకు వివిధ రకాల సైనిక ప్రవీణులకు ఈ సంస్థ తరిఫీదు నిస్తున్నది.

గ్రామసీమలోని శ్రామిక ప్రజలకు, సమిష్టి వ్యవసాయక్షేత్ర రైతాంగానికి సైన్యం తన కృతజ్ఞత తెలుపుతూ వుంది. వారు ధాన్య పంటలు పండించి, మాకు ఆహారం సమకూర్చుతున్నారు. దాన్ని మేము ఎంతో ఆనందంతో ఆరగిస్తున్నాం. వారు పత్తిని, ఉన్నిని, మాకు చక్కని, నాణ్యమైన, దుస్తులకు అవసరమైన వాటన్నిటినీ ఉత్పత్తి చేస్తున్నారు.

సోవియట్ సాయుధ బలాలు తమ అంతర్జాతీయ బాధ్యతలను గౌరవప్రదంగా నెరవేర్చుతున్నవి. వార్సాసంధి సభ్య దేశాల సోదర సైన్యాలతో, సోవియట్ సాయుధ



బలాల సహకారాన్ని పటిష్ఠం చేసేందుకు ఉపయోగపడే పనులెన్నో యిటీవలి సంవత్సరాల్లో జరిగాయి.

వీర వియత్నాం ప్రజలకు, అరబ్బు దేశాల ప్రజలకు, సామ్రాజ్యవాద రాజ్యాలు జరిపే అతిక్రమణల నుంచి తమ స్వేచ్ఛా స్వాతంత్ర్యాలను రక్షించుకుంటున్న ఆసియా, ఆఫ్రికాల్లోని నవ వర్ధమాన దేశాల సైన్యాలకు అందజేస్తున్న నిస్వార్థ సహాయం, మన అంతర్జాతీయతా విధిపట్ల తత్పరతకు ఒక ఉదాహరణ. సోవియట్ సైన్యం శ్రామిక వర్గ అంతర్జాతీయతావాద సైన్యం అనీ, సామ్రాజ్యవాదానికి వ్యతిరేకంగా స్వాతంత్ర్యం కోసం, సోషలిజం కోసం, పోరాడే వారందరికీ మద్దతు నిచ్చే సైన్యమనీ మనం గుండె మీద చేయి వేసుకొని చెప్పవచ్చు.

శత్రు దాడిని, రాత్రీ పగలూ ఏ సమయంలో నైనా సరే, దాడి ఎక్కడనుంచి జరిగినా తిప్పి కొట్టేందుకు, ఉజ్వలమైన మన సాయుధబలాలు సిద్ధంగా వున్నవని సోవియట్ ప్రజలు నమ్ముకోవచ్చునని లియోనిడ్ బ్రెజ్నెవ్ తమ నివేదికలో చెప్పారు. ఈ మాటలు సోవియట్ సాయుధ బలాల ఎడ పార్టీకి గల గొప్ప, ధృఢమైన విశ్వాసాన్ని వ్యక్తం చేస్తున్నవి. ఈ గొప్ప అంచనాకూ, నమ్మకానికీ మేము కృతజ్ఞత తెలుపుతున్నాం.

పార్టీకి, తమ ప్రజలకూ విధేయులైన సోవియట్ సాయుధబలాలు మన మాతృదేశ రక్షణ విషయంలో పవిత్రమైన తమ సైనిక కర్తవ్యాన్ని నెరవేర్చేందుకు ఎల్లవేళలా సిద్ధంగా వున్నవని, సైన్యంలోని కమ్యూనిస్టులమూ, సోవియట్ సైనిక, నౌకా దళాలకు చెందిన యావన్మందిమీ, ఉజ్వలమైన సోవియట్ కమ్యూనిస్టు పార్టీ యొక్క 24 వ మహా సభకూ, మన యావన్మంది ప్రజలకూ హామీ నిస్తున్నాం.

(ప్రజ్ఞా, 1971 ఏప్రిల్ 3)



## యం. వి. కె ల్లిష్ ప్రసంగం



యం. వి. కెల్లిష్

సోవియట్ దేశ విజ్ఞానశాస్త్రాల  
అకాడమీ అధ్యక్షులు

క్రామేడ్ ప్రతినిధులారా,

కమ్యూనిస్టు పార్టీ సారథ్యాన, జాతీయ ఆర్థిక రంగాన్ని అభివృద్ధి పరచడం లోనూ, సామాజిక చర్యలను అమలు జరపడంలోనూ ఘనవిజయాలను సాధించి మన దేశం, పార్టీ 24 వ మహాసభను జరుపుకుంటూ ఉంది. శాంతి విధానాన్ని నికరంగా అమలు జరపడం, ప్రపంచ సోషలిస్టు వ్యవస్థను బలపరిచేందుకు పోరాటం, స్వేచ్ఛా స్వాతంత్ర్యాలకై పోరాడుతూన్న జాతులకు అండదండలు—ఇవన్నీ కూడా మన దేశ ప్రతిష్ఠను మరింత పెంచాయి, ప్రపంచంలో ప్రధాన ప్రగతిశీల శక్తిగా దాని స్థానాన్ని మరింత బలపరిచాయి.

పారిశ్రామికరంగ సత్వర అభివృద్ధిని, సాంకేతిక ప్రగతి ఆధారంగా దానిలో వచ్చిన గుణాత్మక పెరుగుదలనూ, గత ఐదేళ్ళకాలం గురించి ఇక్కడ నివేదించిన వివరాలు స్పష్టంగా నిరూపిస్తున్నాయి. ముఖ్యమైన ఆర్థిక చర్యలనూ, విజ్ఞానశాస్త్ర ఫలితాలను విస్తృతంగా ఉపయోగించుకోవడాన్నీ ఆధారం చేసుకొని వ్యవసాయ రంగంలో స్థిరమైన



అభివృద్ధి వేగాలను సాధించడం లక్ష్యంగాగల పార్టీ పంథా పూర్తి సంతృప్తికరంగా ఉందనే భావం ఏర్పడుతుంది. వ్యవసాయ రంగమూ, తేలిక పరిశ్రమలూ అభివృద్ధి కావడం, గృహ నిర్మాణం పెరుగుదల, విస్తృతంగా తీసుకున్న సామాజిక చర్యలు, శ్రామిక ప్రజల జీవన ప్రమాణాన్ని గణనీయంగా పెంచాయి.

మన సమాజ వికాసంలోని ఉదాత్తమైన సైద్ధాంతిక ధోరణీ, విజ్ఞానశాస్త్ర, సాహిత్య, కళారంగాల ప్రగతికి అనుకూలమైన పరిస్థితులు ఉండడం మన ప్రజల ఆత్మిక జీవితాన్ని మరింత పరిపుష్టం చేసేందుకు తోడ్పడుతున్నాయి. కార్యకర్తల పట్ల విశ్వాసంతో కూడుకున్న వాతావరణమూ, శ్రామిక ప్రజల చొరవకు అండదండలూ, కమ్యూనిస్టు నిర్మాణంలో విశాల శ్రామిక ప్రజాబాహుళ్యం చురుకుగా పాల్గొనేందుకు తగు పరిస్థితులను కల్పిస్తున్నాయి.

పార్టీ యొక్క దేశీయ, విదేశాంగ విధానానికి, శాస్త్రవేత్తల తరపున పూర్తి మద్దతును తెలియ జేసేందుకు దయచేసి నన్ననుమతించండి.

సోవియట్ సమాజాన్ని మరింత ముందుకు తీసుకు పోయేందుకూ, శాంతికోసం పోరాడేందుకు, విప్లవోద్యమాన్ని పటిష్ఠం చేసేందుకు, మన పార్టీ కేంద్రకమిటీ ప్రధాన కార్యదర్శి కామ్రేడ్ యల్. ఐ. బ్రెజ్నెవ్ సమర్పించిన నివేదికలో ప్రతిపాదించిన విస్తృత కార్యక్రమమూ, పంచవర్ష ప్రణాళికను గురించిన మహాసభ ముసాయిదా ఆదేశాలూ, మన దేశంలో పెద్ద ఎత్తున సాగే కమ్యూనిస్టు నిర్మాణంలో ఒక కొత్త దశను సూచిస్తున్నాయి; ప్రపంచ పరివ్యాప్తంగా కమ్యూనిస్టు భావాలు విజయం సాధించేందుకు ఇవి ఎంతో ప్రధానమైనవి.

మన జాతీయ ఆర్థిక రంగం మరింత వేగంగా అభివృద్ధి పొందేందుకు ముఖ్య ఆధారాల్లో ఒకటి సాంకేతిక ప్రగతి. ప్రకృతి శాస్త్రాల్లో కనిపెట్టిన కొత్త విషయాలు సాంకేతిక ప్రగతికి ఆధారం. ఈ రోజుల్లో ప్రత్యక్ష పరిశీలనల ద్వారా కొత్త విషయాలను కనిపెట్టడం కష్టం; ప్రకృతి పరిణామాలను లోతుగా తరచి చూడడం అవసరం.

విద్యుచ్ఛక్తి, విద్యుదయస్కాంత తరంగాలు, వాయుచలన నియమాలు మొదలైన గొప్ప గొప్ప వాటిని కనిపెట్టడం, జీవిత విధానం అంతటినీ బ్రహ్మాండంగా ప్రాభావితం చేసింది. ఆధునిక విజ్ఞానశాస్త్ర రంగం నానాటికి మరింత ఎక్కువగా సదవకాశాలను కలిగిస్తుంది. పదార్థంయొక్క అణు, పరమాణు నిర్మాణాలను గురించిన పరిశోధన, సాంకేతిక, వ్యవసాయ, వైద్య రంగాల కొరకు కొత్త సామగ్రినీ, పదార్థాలనూ అభివృద్ధి పరచేందుకు ప్రాతిపదికను నిర్మిస్తుంది. ఈనాడు రసాయన శాస్త్రం నూనెనూ, గ్యాసునూ ప్లాస్టిక్ గానూ, నారగానూ రూపొందించేందుకు అవకాశాలు కలిగించింది; వ్యవసాయ రంగ అభివృద్ధికి బ్రహ్మాండమైన ప్రోత్సాహక మయింది. ఘనపదార్థాల్లోని, వాయు పదార్థాల్లోని విద్యుత్ పరిణామాల పరిశీలన, ఎలక్ట్రానిక్స్ రంగ అభివృద్ధికి దారి తీసింది. పరమాణువు



వీజ నిర్మాణాన్ని గురించిన పరిశోధన, అణుశక్తిని ఉపయోగించుకునే అవకాశం మనకు కలిగించింది. గణితశాస్త్ర రంగంలో కొత్తగా కనిపెట్టినవి, అతి సున్నితమైన నిర్మాణాలనూ, యంత్రాలనూ, స్వయంచాలన, నియంత్రణ సాధనాలనూ రూపొందించడంలో బ్రహ్మాండమైన పాత్రను నిర్వహించ నారంభించాయి.

ప్రపంచాన్ని గురించిన మన జ్ఞానాన్ని విజ్ఞానశాస్త్రం పెంచుతుంది; నానాటికి మరింత విశాలమైన అవకాశాలను మనకు సమకూర్చుతుంది. జీవ పదార్థానికి సంబంధించిన విజ్ఞానశాస్త్ర రంగంలో, ఈనాడు విప్లవకరమైన కొన్ని మార్పులు వస్తున్నాయి. ప్రాథమిక కణం గురించిన భౌతికశాస్త్రం, పదార్థం యొక్క సూక్ష్మీతి సూక్ష్మ నిర్మాణానికి సంబంధించిన మన అభిప్రాయాలను పెంచడానికి తోడ్పడుతుంది. ఖగోళ శాస్త్రంలో ఆశ్చర్యకరమైన కొత్త విషయాలను కనిపెట్టడం జరుగుతుంది. ఇటీవల కనిపెట్టిన పల్సార్లు, న్యూట్రాన్ నక్షత్రాలని మన శాస్త్రవేత్తలు చెప్పినవే అని అనుకోడానికి ఆధారాలున్నాయి. ఈ నక్షత్రంలో పదార్థం సాంద్రత ఎంత ఎక్కువగా ఉంటుందంటే, ఒక్క ఘనపు సెంటీమీటరు ఒక వంద మిల్లియన్ టన్నులు బరువుంటుంది. ఖగోళంలో మరికొన్ని ఆశ్చర్యకరమైన విషయాలనూ, పరిణామ క్రమాలనూ కూడా కనిపెట్టడం జరిగింది. బహుశా, పదార్థ పరివర్తనకు సంబంధించిన కొత్త నియమాలను కనిపెట్టబోతున్నాము. విజ్ఞానశాస్త్ర రంగాలన్నిటిలోనూ పరిశోధనలను విస్తృతం చేసేందుకు ఎంతో కృషి జరుగుతుంది. మధ్య రకం అణుశక్తికి సంబంధించిన భౌతికశాస్త్ర పరిశోధనలకు గల సౌకర్యాలను మరింత బలపరచడం కూడా, ప్రస్తుత ఐదేళ్ళకాలంలోనూ చాల ప్రాధాన్యం వహిస్తుంది.

రోదసిలోకి దారి చూపినది మన దేశం. భూమి చుట్టూ పరిభ్రమించే కేంద్రాలను నెలకొల్పడంలోనూ, చంద్రుణ్ణి, ఇతర గ్రహాలనూ పరిశోధించడంలోనూ, గత ఐదేళ్ళలోనూ మన దేశం ఘనవిజయాలను సాధించింది. విశ్వాన్ని పరిశోధించేందుకు రోదసి సాధనాలను ఉపయోగించుకోవడాన్ని అభివృద్ధి పరచడం ద్వారా, వార్తా ప్రసారం, వాతావరణ పరిశీలన, నౌకాయానం రంగాల్లోని ఆచరణ పూర్వక సమస్యల పరిష్కారానికి, సహజ సంపదల అన్వేషణకూ, భౌగోళిక, సముద్ర శాస్త్ర పరిశోధనలకూ వాటిని అధికాధికంగా ఉపయోగించుకోవాలి.

మన సమాజాభివృద్ధి కంటటికీ పునాది మార్క్సిస్టు-లెనినిస్టు బోధ. గడచిన సంవత్సరాల్లో సామాజిక శాస్త్రాల పరిశోధన విస్తరించింది. తత్వశాస్త్రం, అర్థశాస్త్రం, సామాజిక శాస్త్రాల పరిశోధనల స్థాయిని, చారిత్రక పరిణామ క్రమాల, అందునా ముఖ్యంగా ఆధునిక ప్రపంచంలోని క్రమాల పరిశోధన స్థాయిని నిరంతరం పెంచుతూ ఉండడం, మన కర్తవ్యం. మార్క్సిస్టు-లెనినిస్టు సిద్ధాంతం ప్రాతిపదికపై అభివృద్ధి చెందుతున్న



సామాజిక శాస్త్రాలు, ప్రపంచ పరివ్యాప్తంగా కమ్యూనిస్టు సిద్ధాంత విజయంకోసం సాగు తూన్న పోరాటాన్ని మరింత ఉధృతం చేసేందుకు తోడ్పడాలి.

ప్రకృతి, సామాజిక శాస్త్రాల అభివృద్ధిని గురించి, పారిశ్రామిక, వ్యవసాయ రంగాల్లో ప్రగతిని త్వరితం చేయడం గురించి, ముసాయిదా ఆదేశాల్లో నిర్దేశించిన కర్తవ్యాలు శాస్త్రవేత్తలపై బ్రహ్మాండమైన బాధ్యతలను మోపుతున్నాయి.

జాతీయ ఆర్థిక వ్యవస్థలోని అన్ని రంగాల స్థాయిని పెంచడంపట్ల ప్రత్యేక శ్రద్ధ వహించవలసిన అవసరాన్ని పార్టీ కేంద్రకమిటీ నిర్ణయాలూ, ముసాయిదా ఆదేశాలూ నొక్కి చెబుతున్నాయి. ఎంతో అభివృద్ధి చెందిన మన సోషలిస్టు ఆర్థిక వ్యవస్థ ఇంకా పురోగమించేందుకు ఇది ముఖ్యమైన హామీ. అభివృద్ధి వేగాలను పెంచేందుకూ, విజ్ఞానశాస్త్ర ఫలితాలను త్వరత్వరగా ఉపయోగంలో పెట్టేందుకూ సోషలిస్టు వ్యవస్థలోగల అనుకూలతలను మరింత పరిశోధించడం, ఆర్థిక విషయాలపై కేంద్రీకరించి కృషి చేస్తూన్న శాస్త్రవేత్తల, సామాజిక శాస్త్రవేత్తల పని.

ఆర్థికాభివృద్ధి ప్రణాళికలు, ఆర్థిక వ్యవస్థలోని వివిధ శాఖల మధ్య సంబంధాలను క్రమబద్ధం చేయడం, ఆర్థిక వ్యవస్థ మేనేజిమెంటుకు పునాది. ప్రస్తుత దేశాభివృద్ధి క్రమంలో, పంచవర్ష ప్రణాళికలతో పాటు, దీర్ఘకాలిక అంచనాలు అవసరమవుతున్నాయి. జాతీయ ఆర్థిక రంగంలోని వివిధ శాఖల అభివృద్ధితో సాధ్యమైనంత సన్నిహిత సంబంధాలు పెట్టుకొని, విజ్ఞానశాస్త్ర, సాంకేతిక రంగాల్లో కొన్ని దీర్ఘకాలిక పోకడలను అభివృద్ధి పరచేందుకు ఇటీవలి సంవత్సరాల్లో అంచనాలను తయారు చేయడం జరిగింది. అయినప్పటికీ, అనేక సంవత్సరాలకు వర్తించే సార్వత్రిక సామాజిక-ఆర్థిక అంచనాలను అభివృద్ధిపరచడం విషయంలో పరిశోధనలను ముమ్మరం చేయడం అవసరం.

“ప్రతి ఒక్క-విషయాన్నీ పరిగణనలోకి తీసుకోవడం సోషలిజంలో గర్భితం” అని ప్లాదిమిర్ ఇలియిచ్ లెనిన్ అన్నారు. ఆధునిక సమాచార యంత్రాలూ, కంప్యూటర్ యంత్రాలూ, ఈ రంగంలో అపారమైన అవకాశాలను కలిగిస్తున్నాయి. విజ్ఞానశాస్త్ర పరిశోధనలూ, ఆర్థిక రంగంలోని నిర్దిష్టమైన మేనేజిమెంటూ ఈ అవకాశాలను పూర్తిగా వినియోగించుకోవాలి. అన్ని రంగాల్లోనూ కంప్యూటర్ యంత్రాలను ఉపయోగించుకోవడం, నేటి శాస్త్ర, సాంకేతిక విప్లవ ప్రత్యేకతల్లో ఒకటని, గట్టిగా చెప్పవచ్చు. ప్రణాళికలను తయారు చేయడంలోనూ, నియంత్రణలోనూ మంత్రిత్వ శాఖలూ, పరిశ్రమలూ సమాచార యంత్రాలనూ, కంప్యూటర్ యంత్రాలనూ ఉపయోగించుకోవడం విషయంలో ఇటీవల కొన్ని గణనీయమైన మార్పులు వచ్చాయి. ఈ మార్పులు తేవడంలో విజ్ఞాన శాస్త్ర సంస్థలు క్రియాపూర్వకంగా పాల్గొన్నాయి. కంప్యూటర్ యంత్రాలను అభివృద్ధి పరచడంలో కూడా విజయాలను సాధించడం జరిగింది. రూపకల్పన కార్యకలాపాల్లో కంప్యూటర్ యంత్రాలను మరింత విస్తృతంగా ఉపయోగించవలసిన అవసరం గురించి



ప్రస్తావించ గోరుతున్నాను. సాంకేతిక-ఆర్థిక అంచనాలను తయారు చేయడంలో మాత్రమే కాకుండా, అసలు నిర్మాణ భాగాలను రూపొందించే ప్రక్రియలో కూడా వీటి ఉపయోగాన్ని విస్తృతం చేయాలి.

మరింత అధునాతన యంత్రాలను రూపొందించే కృషిని, ఎలక్ట్రానిక్ కంప్యూటర్ల ఉత్పత్తిని, ఉపయోగాన్ని విస్తృతం చేసే కృషిని, ఈ ఐదేళ్ళలోనూ పెంచడం అవసరం. అదే సమయంలో, ఎలక్ట్రానిక్ ప్రక్రియలను నిర్వహించే పరికరం, అధునాతన అనుబంధ పరికరాలు, గణితశాస్త్ర సంబంధమైన అంచనాలను తయారుచేసే యంత్ర పరికరాలతో సహా మొత్తం సెట్టులుగా యంత్రాలను తయారు చేయగల పరిస్థితులను నెలకొల్పడం అవసరం.

సాంకేతిక ప్రక్రియల్లో కంప్యూటర్లను ఉపయోగించడం, శ్రామిక ఉత్పాదక శక్తిని పెంచేందుకు మహా శక్తివంతమైన సాధనం. ఉదాహరణకు, పెర్వోరాల్స్కి నోవాత్రుఖ్నీ ఫ్యాక్టరీలోని ఉక్కు గొట్టాల కర్మాగారంలో వీటిని ఉపయోగించడం, గొట్టాలను తయారు చేయడం మరింత ఖచ్చితంగా జరిగేందుకూ, 2000 టన్నుల మేలు రకం ఉక్కును పొదుపు చేసేందుకూ, ఏడాదికి ఐదు లక్షల రూబుళ్ళను ఆదా చేయడానికీ తోడ్పడింది. అనేక ప్రక్రియలను స్వయంచాలనం చేయడం, శ్రమను పొదుపు చేసేందుకూ, సరకుల నాణ్యతను గణనీయంగా పెంచేందుకూ తోడ్పడుతుంది.

మేనేజిమెంటు స్థాయిని, అందునా ముఖ్యంగా స్వయంచాలక పద్ధతిలో మేనేజిమెంటు స్థాయిని పెంచడానికి, వార్తా ప్రసార సాధనాలను విస్తృతంగా అభివృద్ధిపరచడం తప్పనిసరిగా అవసరం. భౌతికశాస్త్ర రంగంలో సాధించిన విజయాలూ, రోదసీ నౌకలను ఉపయోగించుకోవడమూ ఇందుకు అపారమైన అవకాశాలను కలిగించాయి. పంచవర్ష ప్రణాళికలను రూపొందించడంలో, వార్తా ప్రసార సాధనాల అభివృద్ధి వేగాలను బాగా పెంచడం అవసరమని భవిష్యత్తున్నాము.

ఉత్పత్తి ప్రక్రియలను స్వయంచాలకం చేసేందుకూ, ఆధునిక ఉత్పత్తి రంగ ప్రమాణాలను సార్వత్రికంగా పెంచేందుకూ, కాంతిని గురించిన శాస్త్రము, రేడియో ఎలక్ట్రానిక్స్, అణు భౌతికశాస్త్రాలతో సహా భౌతిక శాస్త్ర రంగంలో సాధించిన సరికొత్త విజయాలను ఆధారం చేసుకొని రూపొందించిన పరికరాలను విస్తృతంగా ఉపయోగించడం అవసరం. కొత్తవీ, అత్యాధునికమైనవీ అయిన పరికరాలను రూపొందించడంలో గణనీయమైన మార్పులు వచ్చిన విషయాన్ని విజ్ఞాన శాస్త్రాల అకాడమీలోనూ, అనేక ప్రత్యేక సంస్థల్లోనూ గమనించారు. అయితే, ఇప్పటికీ సాధించినది సంతృప్తికరంగా లేని రంగాలు. ముఖ్యంగా ఆప్టికల్ స్పెక్ట్రోస్కోపీ రంగం—ఉన్నాయి ఇప్పటికే రూపకల్పన జరిగిన పరికరాలను పరిశ్రమలు ఉత్పత్తి చేయడం పూర్తి అసంతృప్తికరంగా ఉంది—ఇది ముఖ్య విషయం. ఈ పరికరాలు విజ్ఞాన శాస్త్రాన్నీ,



ఉత్పత్తిని అభివృద్ధి పరచడానికి అవసరమైనవి మాత్రమే కాకుండా, వాటిని ఎగుమతి కూడా చేయవచ్చు. పరికరాల ఉత్పత్తి రంగంలో వేగంగా అభివృద్ధి సాధించేందుకు ముసాయిదా ఆదేశాలు వీలు కలిగిస్తున్నాయి. కాంతికి సంబంధించిన పరికరాల ఉత్పత్తి అభివృద్ధిని గురించి ప్రత్యేకంగా పేర్కొనడం అవసర మన్నది స్పష్టం.

అత్యాధునికమైన నియంత్రణ వ్యవస్థలనూ, పరికరాలనూ రూపొందించేందుకు ఆధారం ఎలక్ట్రానిక్స్. విద్యుచ్ఛక్తి పరిశ్రమలోనూ, ఇంజనీయరింగ్ రంగంలోనూ ఎలక్ట్రానిక్స్ ను ఉపయోగించడం నానాటికి పెరుగుతూంది. ఈ పరిశ్రమను నిర్మించడంలో దేశంలో ఎంతో కృషి జరిగింది. అర్థ వాహికలకు సంబంధించిన సూత్రాలను అభివృద్ధి పరచడంలో సోవియట్ శాస్త్రవేత్తలు గొప్ప సేవ చేశారు. రేడియో ఎలక్ట్రానిక్స్ రంగంలో, ఎలక్ట్రానిక్ పరికరాల సూక్ష్మీకరణ, ఒక కీలకమైన ధోరణి. ఈ రంగంలో మన శాస్త్రవేత్తలు అభివృద్ధిని సాధించినప్పటికీ, ఇందుకు సంబంధించిన పరిశోధనను బాగా విస్తృతం చేసేందుకు అవసరమైన చర్యలు తీసుకుంటున్నాము. క్వాంటమ్ ఎలక్ట్రానిక్స్ ని రంగంలోకి తెచ్చినది మన శాస్త్రవేత్తలు. కొత్త కొత్త పద్ధతులు, సాంకేతిక శాస్త్రాలు, చివరకు వైద్య శాస్త్రానికి కూడా సంబంధించిన కీలక విషయాలను పరిష్కరించేందుకు, ఇటీవలి సంవత్సరాల్లో ఇది మార్గం ఏర్పరచింది.

ఈ మధ్య కనిపెట్టిన ఆసక్తిదాయకమైన ఒక విషయం గురించి ప్రస్తావించ గోరుతున్నాను. ఇది హౌలొగ్రఫీ. ఫొటొగ్రాఫిక్ రేకుమీద చిత్రితమయే ఒక ప్రత్యేక ప్రతిబింబం ద్వారా, వస్తువుల తీ దై మెన్షనల్ చిత్రాలను సంపాదించడం సాధ్యమవుతూ ఉంది. పరికరాలను తయారు చేసేందుకూ, కి-డి చలన చిత్రాలను తయారు చేసేందుకూ ఇది ఎంతో ఉపయోగకరమైనది. రంగుల హౌలొగ్రఫీని కనిపెట్టినది సోవియట్ శాస్త్రవేత్తలు.

విద్యుచ్ఛక్తి పరిశ్రమను మరింత అభివృద్ధి పరచడంలో ఒక సాధనంగా విజ్ఞాన శాస్త్రం తన పాత్రను నిర్వహించాలి. మామూలు విద్యుత్కేంద్రాల్లోని ఒక్కొక్క ఆవిరి టర్బైన్ ఉత్పాదక శక్తిని, అణువిద్యుత్కేంద్రాల్లోని రియాక్టర్ టర్బైన్ల ఉత్పాదక శక్తిని పెంచే కర్తవ్యానికి ఇది మరింతగా వర్తిస్తుంది. ఫాస్ట్ న్యూట్రాన్ రియాక్టర్లపై ఆధార పడి, అణు ఇంధనాన్ని పునరుత్పత్తి చేసే అణువిద్యుత్కేంద్రాలను గురించి ప్రత్యేక శ్రద్ధ తీసుకోవాలి. అవి పొదుపైన విద్యుత్ యంత్రాలనూ, పరికరాలనూ రూపొందించేందుకు, అధిక వాహకతను వినియోగించుకోవడం పట్ల, ముందు చూపుతో మనం ఎక్కువ శ్రద్ధ వహించాలి. ఉష్ణాన్ని నేరుగా విద్యుచ్ఛక్తిగా మార్చే మరింత పొదుపైన పద్ధతులను ఉపయోగించడం ద్వారా, వచ్చే ఐదేళ్లలోనూ ప్రయోగాత్మక కేంద్రాల్లో విద్యుచ్ఛక్తిని ఉత్పత్తి చేయాలని ప్రణాళికలో తలపెట్టాము. అణుశక్తిని ఉపయోగించుకునే



మార్గాలనూ, పద్ధతులనూ అన్వేషించడంలో సోవియట్ శాస్త్రవేత్తలు, అందరికన్నా ముందున్నారని చెప్పవలసి ఉంది. ఇది సంతృప్తికరం.

ముడి పదార్థాలను సమగ్రంగా శుద్ధి చేయడం, పదార్థాల నాణ్యతను పెంచడం, కొత్త ఉత్పత్తి ప్రక్రియలు—ఇవన్నీ కూడా, మన ఆర్థిక వ్యవస్థను ముమ్మరంగా అభివృద్ధి పరచడంలో బ్రహ్మాండమైన పాత్రను నిర్వహిస్తున్నాయి. కొత్త కొత్త మిశ్రమ పదార్థాలను రూపొందించడం ద్వారానూ, మెండెలియేవ్ పట్టికలోని మూలపదార్థాల్లో, ఇంతవరకు వినియోగంలోకి రాకుండా ఉండిపోయిన వాటిని ఉత్పత్తి రంగంలోకి తేవడం ద్వారానూ, శాస్త్రవేత్తలు మరింత అధునాతనమైన పదార్థాలను అధికాధికంగా కనిపెడుతున్నారు. ఉదాహరణకు, ఇటీవలనే సృష్టించిన ఒక మిశ్రమ లోహాన్ని, శాశ్వత అయస్కాంతాలను తయారు చేయడంలో ఉపయోగిస్తున్నారు. ఇటువంటి వాటికి మామూలు వాటికన్నా రెండింతలు అయస్కాంత శక్తి ఉంది. వీటిని తయారు చేయడం, కొత్తవీ, మరింత నాణ్యమైనవీ అయిన పరికరాలను తయారు చేసేందుకు దారి తీస్తుంది. అవాంఛనీయమయిన కల్తీలను తొలగించి, ప్రత్యేకంగా ఎంపిక చేసిన పదార్థాలను చిన్న మోతాదుల్లో కలపడంవల్ల, పదార్థం యొక్క నాణ్యత ఎంతగానో మెరుగు కాగలదు. తక్కువ, అధిక ఉష్ణోగ్రతలు, శూన్యత, అధిక పీడన, విద్యుదయస్కాంత మండలాలు, ప్లాస్మా, వివిధ కిరణ ప్రసారాలు—వీటి ప్రభావాలను ఉపయోగించడం ద్వారా మనం, బుద్ధిపూర్వకంగా పదార్థాల భౌతిక లక్షణాలను మార్చి వేయవచ్చు. కొత్త రసాయనిక ప్రక్రియలను తేవచ్చు. ఎలక్ట్రిక్ స్లాగ్ ను తిరిగి కరిగించటం, పోతపోయటం, ద్రవ రూపంలో వున్న అల్యూమినం నుంచి, ఉక్కునుంచీ సరాసరి రేకులు తయారు చేయటం, ఎలక్ట్రానిక్ కిరణ, లాసర్ కిరణ సాంకేతిక పద్ధతులు మొదలయిన సరికొత్త లోహకార, సాంకేతిక ప్రక్రియలను మరింత విస్తారంగా ప్రవేశపెట్టాలి. అత్యంత సమర్థవంతమయిన రసాయనిక ఉత్పత్తి ప్రక్రియలను రూపొందించే విషయంలో విజ్ఞాన శాస్త్రవేత్తలు గొప్ప కర్తవ్యాలను నెరవేర్చవలసి వుంది. రసాయనిక ఉత్పత్తి ప్రక్రియలను బాగా ముమ్మరం చేసేందుకు తోడ్పడగల, అత్యంత ఫలదాయకమయిన సహాయక పదార్థాలను రూపొందించటమూ, ఉత్పత్తి చేయటమూ మనం పరిష్కరించవలసి వున్న అతి ముఖ్య సమస్య.

కొద్దిపాటి పెట్టుబళ్లతో గొప్ప ఆర్థిక ప్రభావాన్ని సాధించగల పరిశ్రమలను, ప్రత్యేకించి స్వల్ప పరిమాణం గల పదార్థాలను ఉత్పత్తిచేసే చిన్న తరహా రసాయన పరిశ్రమను అభివృద్ధి పరచే విషయం ప్రత్యేక శ్రద్ధ వహించటం అవసరం. ఈ పరిశ్రమ పాలిమర్లకూ, నూనె ఉత్పత్తులకూ చేర్చే పదార్థాలను, సహజమైన, కృత్రిమమైన నారలకు అవసరమైన రంగులను, ఔషధాలకూ, క్షేత్రోత్పత్తులకూ అవసరమయిన, దేహవ్యాపార రీత్యా క్రియాశీలమైన పదార్థాలను తయారు చేస్తుంది. చిన్న తరహా రసాయన



పదార్థాల ఉత్పత్తి అనేక మంత్రితత్వశాఖల క్రింద నిర్వహించబడుతూ వుంది. ఈ కృషిని సమన్వయ పరచటమూ, మెరుగు పరచటమూ అవసరం అనిపిస్తూ వుంది.

పారిశ్రామిక పద్ధతిలో కృత్రిమ వజ్రాల ఉత్పత్తి మన దేశంలో విస్తారంగా అభివృద్ధి చెందిన విషయం అంతా ఎరిగినదే. ఇండ్రసీలాలు, మాణిక్యాలు, కెంపులు, పచ్చలు మొదలయిన అనేక స్ఫటికాల ఉత్పత్తి ప్రక్రియను యిటీవలి సంవత్సరాల్లో అభివృద్ధి పరచటం జరిగింది. ఆధునిక యింజనీయరింగ్ పరిశ్రమకు యివి చాలా ముఖ్యం. ఇప్పుడు కావలసింది పారిశ్రామిక పద్ధతిలో కృత్రిమ వజ్రాలు మొదలయినవాటి ఉత్పత్తిని మెరుగు పరచటం.

వ్యవసాయానికి, ఔషధోత్పత్తికి మాత్రమే గాక, తేలికరకం, అహార పరిశ్రమల్లో గూడా జీవశాస్త్రం అధికాధిక ప్రాముఖ్యం సంతరించుకుంటూ వుంది. సూక్ష్మజీవ సంబంధమైన పరిశ్రమ అనే ఒక కొత్త పారిశ్రామిక శాఖ నెలకొనడంలో ఈ ప్రాముఖ్యం ప్రతిబింబించింది. జీవశాస్త్ర పరిశోధన పరిధి ఇటీవలి సంవత్సరాల్లో విస్తరించింది, దాని స్థాయి పెరిగింది. ఆచరణలో దీనిని ఉపయోగించుకోవడాన్ని మరింత ఎక్కువ చేయడం ఇప్పుడు కావాలి.

సోవియట్ ఆర్థిక వ్యవస్థ ముమ్మరంగా అభివృద్ధి కావడంతో, భూమిలోని, సముద్రంలోని కొత్త కొత్త సహజ సంపదలను కనిపెట్టి, వాటిని హేతుబద్ధంగా ఉపయోగంలోకి తేవలసిన సమస్యలు అంతకంతకు అత్యవసరంగా, శాస్త్రవేత్తలను ఎదుర్కొంటున్నాయి.

పరిశోధన సౌకర్యాలు ఇటీవలి సంవత్సరాల్లో మరింత పటిష్ఠ మయ్యాయి. దేశంలోని సరిహద్దు ప్రాంత జిల్లాల్లో విజ్ఞానశాస్త్ర రంగం అభివృద్ధి కావడం గురించి, ఉరల్స్, దూరప్రాంతాల్లోని విజ్ఞానశాస్త్ర కేంద్రాలను అభివృద్ధి పరచడానికి గల ప్రాధాన్యం గురించి ప్రత్యేకంగా పేర్కొనవలసి ఉంది.

సాంకేతిక ప్రగతిలో విజ్ఞానశాస్త్రం నిర్వహిస్తున్న పాత్ర, దాని అభివృద్ధికి అవసరమయిన పెద్ద పెట్టుబడులు, దీని ఫలదాయకతను పెంచవలసిన సమస్యా, విజ్ఞాన శాస్త్ర ఫలితాలను మరింత త్వరత్వరగా ఉపయోగంలో పెట్టవలసిన సమస్యా ఎక్కువగా ప్రాధాన్యం వహిస్తున్నాయి.

శాస్త్ర పరికరాలు, విజ్ఞాన శాస్త్ర పరిశోధనను స్వయంచాలకం చేయడం (విజ్ఞాన శాస్త్ర రంగ ఉత్పాదకతను డజన్ల రెట్లు పెంచడం దీనివల్ల సాధ్యమవుతుంది), శాస్త్ర వేత్తల కృషి సామర్థ్యాన్ని పెంచడంలోనూ, పరిశోధన స్థాయిని పెంచడంలోనూ నిర్ణాయక అంశంగా ఉన్నాయి. శాస్త్ర పరికరాల ఉత్పత్తిని గనుక సరియయిన పద్ధతిలో అభివృద్ధి పరచక పోయినట్లయితే, విజ్ఞాన శాస్త్ర రంగం వెనుకబడక తప్పదు. శాస్త్ర పరికరాల ఉత్పత్తిని అభివృద్ధి పరచడం గురించి సోవియట్ యూనియన్ మంత్రమండలి



ప్రత్యేక తీర్మానం చేసిన విషయం అందరికీ తెలిసినదే. దీనిని ఆచరణలో పెట్టడం ఒక ముఖ్య కర్తవ్యం.

పరిశోధనలను మరింత ఫలప్రదం చేసేందుకు పార్టీ, ప్రభుత్వమూ, ఇటీవలి సంవత్సరాల్లో కొన్ని చర్యలను తీసుకొన్నాయి. పరిశోధన రంగ సామర్థ్యాన్ని ఇనుమడింపజేయడం గురించి, 1968 సెప్టెంబరులో, సోవియట్ కమ్యూనిస్టు పార్టీ కేంద్రకమిటీ, సోవియట్ యూనియన్ మంత్రిమండలి చేసిన నిర్ణయం, ఈ సందర్భంలో ప్రత్యేక ప్రాధాన్యం వహిస్తూంది. ఈ నిర్ణయాన్ని అమలు జరపడం విషయంలో, చేయవలసినది ఇంకా చాల ఉంది. కార్యకర్తల ఎంపికను మరింత మెరుగు పరచడం విషయంలో, పోటీలు జరపడం, ఆయా సంస్థల సిబ్బంది సభ్యులను కొత్తగా నమోదు చేస్తూ ఉండడం ఎంతో ఫలప్రదంగా ఉండగలవు. కాని, ఈ పద్ధతులను ఉపయోగించడం తగినంతగా జరగడం లేదు. ఆర్థిక, నైతిక ప్రోత్సాహకాలకూ, శాస్త్ర, సాంకేతిక సమస్యలను గురించిన పని పట్ల బాధ్యతను పెంచేందుకూ గల అవకాశాలను కూడా పూర్తిగా ఉపయోగించుకోవడం జరగడం లేదు. ఆయా ప్రధాన సంస్థలు, తమకు సంబంధించిన పరిశోధనలకు పెట్టుబడులు పెట్టాలన్నది పై నిర్ణయంలోని ఒక అంశం. దీనిని అన్ని చోట్లా ఆచరణలో పెట్టడం లేదు. ఈ చర్యను గనుక అమలు జరిపితే, శాస్త్ర సంస్థలకూ, పరిశ్రమాది సంస్థలకూ మధ్య విస్తృతమయిన సహకారం అవసరమయే పెద్ద పెద్ద ప్రాజెక్టుల పని వ్యవస్థీకరణ గణనీయంగా మెరుగవుతుంది.

శాస్త్ర సంస్థలకు, ఉత్పత్తితో నేరుగా సంబంధం ఉన్నప్పుడు, శాస్త్ర, సాంకేతిక సమస్యల విపులీకరణ మరింత సమర్థవంతంగా జరుగుతుందని, అనుభవం స్పష్టపరుస్తూంది.

విద్యుత్ ఇంజనీరింగ్ మంత్రిత్వ శాఖలో శాస్త్ర పరిశోధనలను జరిపే విధానాన్ని, ప్రయోగాత్మకంగా ప్రవేశ పెడుతున్నారు. ఈ విధానాన్ని బలపరచ గోరుతున్నాను. పరిశోధనాంశాలు, పెట్టుబడులు, శాస్త్ర పరిశోధనలకు ఆర్థిక ప్రోత్సాహం—వీటినన్నిటినీ కూడా, ఈ పద్ధతి ప్రకారం, ఆయా రంగ సాంకేతిక ప్రగతితోనూ, అది చేకూర్చే ఆర్థిక ఫలితంతోనూ అంగాంగికంగా జోడించడం జరుగుతుంది. ఇంతవరకు చేకూరిన ఫలితాలను బట్టి, ఈ విధానం మరింత విస్తృతంగా అమలు జరుగుతుందని ఆశించవచ్చునని భావిస్తున్నాము.

సాంకేతిక ప్రగతి యొక్క ప్రధాన పంథాలను గురించి పథకాలను రూపొందించాలి. కొత్త ఫ్యాక్టరీల్లోనే కాకుండా, ఉన్న ఫ్యాక్టరీలను పునర్నిర్మించడంలో కూడా ప్రవేశపెట్టే నూతన సాంకేతిక పద్ధతులను, మన ఆర్థికాభివృద్ధి ప్రణాళికలు మరింత పూర్తిగా ప్రతిబింబించడం అవసరం. మంత్రిత్వ శాఖలను ఏర్పాటు చేయడం, సాంకేతిక ప్రగతి పెరుగుదలకు దారి తీసిందన్నది నిస్సందేహం. కాని, వివిధ శాఖలను సాంకేతి



కంగా ఆధునికం చేసేందుకు దీర్ఘ కాలిక ప్రణాళికలు ఉండడం అవసరం. సాంకేతిక ప్రగతి ప్రణాళికలు పూర్తి కావడం విషయంలోనూ, ఉత్పత్తి స్థాయి, సరకుల నాణ్యత విషయంలోనూ మరింత బాధ్యత ఉండాలి.

అదే సమయంలో, కామ్రేడ్ బ్రెజ్నెవ్ నివేదికలో నొక్కి చెప్పినట్లు, కొత్త కొత్త సాంకేతిక పద్ధతుల్లో నిష్ణాతులుకావడంలో అసలు ఫ్యాక్టరీలకే గల శ్రద్ధాసక్తులు అపారమైన పాత్రను నిర్వహిస్తాయి. ఈ విషయంలో, సోవియట్ కమ్యూనిస్టు పార్టీ కేంద్ర కమిటీ 1965 సెప్టెంబరు విస్తృత సమావేశ నిర్ణయాల్లో నిర్దేశించిన వాటి నన్నిటినీ మనం నేటికీ వినియోగించుకోవడం లేదని నేను భావిస్తున్నాను. ముఖ్యంగా, పరపతి విషయమై రూపొందించిన చర్యల్లాగానే, ధరలు కూడా, కొత్త సాంకేతిక పద్ధతులకు మరింత ఎక్కువ ప్రోత్సాహకంగా ఉండాలి.

సాముదాయక ఉత్పత్తి సంస్థలను ఏర్పరిచే పంథాను మనం మరింత దైర్యంతో అనుసరించాలన్నది స్పష్టం. ఇందువల్ల విజ్ఞానశాస్త్ర, ఉత్పత్తి రంగాలు పరస్పరం మరింత సన్నిహిత మవుతాయి; ఫ్యాక్టరీల పునర్నిర్మాణానికి మరింత చక్కని అవకాశాలు ఏర్పడతాయి. సాంకేతిక ప్రగతిని మరింత వేగిర పరచడానికి, ఉత్పత్తి, ఫ్యాక్టరీల ఆధునికీకరణ, పరిశ్రమల నిర్మాణ పథకాల సమతూకం స్వభావాన్ని అన్ని విధాలా పెంచడం చాల ముఖ్యం.

కామ్రేడ్స్,

మన దేశం అభివృద్ధి చెందుతుంది; దాని ఆర్థిక వ్యవస్థ మరింత బలపడుతుంది; దాని విజ్ఞానశాస్త్ర, సాంకేతిక, సాంస్కృతిక రంగాలు పురోగమిస్తున్నాయి; దాని అంతర్జాతీయ ప్రతిష్ఠ పెరుగుతుంది. అప్పుడప్పుడు మనకు ఎదురవుతున్న జటిల సమస్యలు, పెరుగుదలవల్ల వచ్చే చిక్కులు మాత్రమే. ఇవి, మన జాతీయ ఆర్థిక రంగం యొక్క సత్వర అభివృద్ధి వేగానికి సంబంధించినవి.

పంచవర్ష ప్రణాళికా కాలానికి నిర్దేశించిన కర్తవ్యాలను పూర్తి చేయడం, కమ్యూనిస్టు సమాజ నిర్మాణంలో ఒక పెద్ద ముందంజ కాగలదు. సోవియట్ విజ్ఞాన శాస్త్ర రంగానికి చాల ముఖ్యమైన కర్తవ్యాలను నిర్దేశించడం జరిగింది. శాస్త్రవేత్తలకు కమ్యూనిస్టు పార్టీ సాధ్యమైనంత సహాయమంతా అందజేస్తోంది, విజ్ఞాన శాస్త్ర రంగ అభివృద్ధి పట్ల నిరంతరం శ్రద్ధ వహిస్తోంది.

మన ప్రజల మేలుకోసం, కమ్యూనిస్టు మహదాశయం కోసం విజ్ఞానశాస్త్ర రంగాన్ని మరింత అభివృద్ధి పరచేందుకూ, సాంకేతిక ప్రగతిని మరింత వేగిర పరచేందుకూ శాస్త్రవేత్తలు సర్వశక్తులూ కృషి చేస్తారని సోవియట్ కమ్యూనిస్టు పార్టీ 24 వ మహాసభకు హామీ ఇచ్చేందుకు నన్ను నుమతించండి.

(ప్రవా, 1971, ఏప్రిల్ 2)

వీమన గంధాలయం,  
తెలప్రాలు :: కృష్ణా జిల్లా,





మహానగర పంచాయితీ పునర్వ్యవస్థీకరణ పరిశీలనాపట్టిక

పుస్తకం సంఖ్య	TPLA134M153
పుస్తకం పేరు	సోవియట్ సమిక్ష
తారీఖు	31/10/24
ముందు అట్ట	NO
వెనుక అట్ట	NO
మొత్తం పేజీలు	37
పెద్ద సైజు పేజీలు	NO
ఖాళీ పేజీలు	4
లేని పేజీలు	NO
తయారు చేసినవది	RUKSANA
పేజీలు విడదీసినవది	RUKSANA
స్కాన్ చేసినవది	S. K. S. S. S.
పరిశీలించినవది	RUKSANA
పేజీలు సరిచూసినవది	
బైండింగు చేసినవది	
ప్యాకింగు చేసినవది	
పరిస్థితి	Good